

ସିଂହାସନ ଶାସ



୦୨, ୩
୦୦, ୩

সম্মা হায়রবদা বারীশিং অসি
পাবা নুংঙাই। অনৌবা বারী মওঙ
অমা - বারীগী theme সু খরা
নৌবা, লীবগী মওঙসু খরা নৌবা,
শিজিন্নরিবা লোনসু লৈশি-লৈথোন
কম্মা যাওদবা ইচম চম্বা ওইনা তৌবা -
বারী মচাশিং অসিদা থেংনৈ। য়াম্মা
refreshing ওই। ইবগী লমদা
নৌনা খোংদারক্কবসু খোংচং অসি
খরা শাংনা চথরক্কদবা য়াম্মি। তুংগী
আশা য়াম্মা তৌবা য়াই।

নাওরেম খগেন্দ্র সিংহ

CANCHIPUR, IMPHAL - 3

This book should be returned on or before the date last stamped below, failing which necessary fines as prescribed by the library committee will be realised.

[illegible]

কাহাজম রাধাকুমার


এসিয়াগী মণ্ড

ASIAGI MANG

A Collection of Short Stories in Manipuri by Kangjam Radhakumar Singh and published by Shrimati Kangjam Ongbi Geetabali Devi for K.P. Publications, Imphal in 2010.

M U LIBRARY
Data Entered

by



অহানবা খুৎনম	মে, ২০১০
মশিং	১০০০
মখুম য়েকপা	অহৈবম কৃষ্ণদাস সিংহ
কম্প্যুতর দিজাইন	নোংথোমম ভগীরথ সিংহ
মমল	লুপা ৮০ ✓

লময়ানবা প্রিন্টরস, কোনুং লম্পাক্তা নম্বা।

ঐগী নৈখিদ্ৰবা দেদি-দা

শকতাক বারোল খৰা

কাংজম রাধাকুমাৰনা ইবা 'এসিয়াগী মঙ' কৌবা
ৱাৰী মচা খৰা খোমজিল্লগা ওইখিবা ৱাৰী মচা চবুন,
anthology অসি পাৰে। য়ান্না নুংঙাই। ৱাৰী মচা
ইবগী অনৌবা মওঙ খৰসু উবা ফংঙি। অইবগী ইহান-
হান্না creative writing গী পোৎথোক অমা
ওইবসিনসু অমুকা হেন্না ৱাৰীশিং অসিনা অপাবশিংগী
পুংকিং চিংশিল্লবা শাফু অমা ওইগনি হায়বগী থাজবা
লৈ।

রাধাকুমাৰনা ৱাৰী মচা ইদুনা লাইৱিক ওইনা
ফোংলক্কনি হায়বসি ঐদি কয়া থাজৰুদে। মহাক মতম
অমদা Manipur University গী M.A.
(English) কি ছাত্ৰ ওইৰমই। অফবা ছাত্ৰ অমা
ওইনা ওজাশিংনা মশক খঙলমই। M.A. গী অৰোইবা
পৰিক্ষাদা First Class ফংখি। Department
অসিদগী থোকখিবা ছাত্ৰশিংগী মৰজ্ঞা First Class
ফংবা অসি মানা ইহান হাল্লহা য়াই। মতুংদা MCS
ওফিসাৰ অমা ওইনা তমেংলোংদা অমুক মাগা ঐগা
থেংনৈ। ঐগী ছাত্ৰ ওইখিবা নহা অমনা অচৌবা থবক
অমা পায়দুনা লৈৱহা অদুদা ঐহাক য়ান্না পেনখি।

তমেংলোংগী ওইবা অপিকপা problem অমগী
মতাংদা মানা ইরিবা খরদা সাহিত্যগী ওইবা লোনগী
মওঙ উবদা চহি কুইনা ওজা ওইরকপগী ছাত্র অমদা
তাক্লিংবগী রাখল লাকখি। খরা লৈরগা ইম্ফালদা
posting তारे হায়বা তাখি। হৌজিক্লা অমুক
Imphal (West) কি D.C. ওইরে, বারী মচাগী
লাইরিক অমা ফোঙগদৌরি হায়ররে। ওইরকদবা ইমান-
মান্দবা অমা থোক্লরে। তৌববুদি ব্যুরোকেতিক ওফিসার
অমনা creative writing তৌরোই হায়বা লৈতে।
পৃথিবীগী ওইনা য়েংলুরবসু T.S. Eliot বেঙ্ক অমগী
থবক তৌরিঙৈদা 'The Waste Land' ইখি।
আমেরিকাগী মমিং চংলবা কবি Wallace Stevens,
Insurance Company অমগী ওফিসার মচা অমা
ওইরমই। India অমসুং Manipur দসু অদু মঙায়।
Literary sensibility লৈবা মী ওইরবদি মাগী
পৃক্লিং, থম্মোয় অমদি আত্মাদা হুমজিল্লকখিবা সুর
অমদি খোঞ্জেল অমদি কাওথোকপা যাদনা যৈরকখিবা
শাফুশিং অদু ফোংদোক্কা ওম্নোই। রাধাকুমারনা
creative writing দা মায় ওনশিল্প তৌরক্লিবগী
অতোপ্লা মরম অমসু লৈরি। মাবু পোকপা লৈখিদ্রবা
ঐগী মরুপ পঁদুকুমার লমদম অসিগী মশক নাইরবা
শৈরেং ইবা, সাহিত্যগী ওইজবা কল্পনাগী সংসারদা

উঙদুনা লৈখিবা মীশক্লি। ওসিগী বারী মচা ইরিবা
ওফিসার অসি সাহিত্য পামজবা মপাদগী লৌহৌবা
নেশা অমা চুরম্নোয় হায়বা লৈতে।

রাধাকুমারনা ইরিবা বারী মচাশিং অসি মাগী
নোংমগী ওইবা পুন্দিদা থেংনবা থৌদোকশিংদা য়ুম্ফম
ওইবা ঙাক্তনি। অচম্বা থৌদোক ঙাক্তনি। শিজিন্নরিবা
লোনসু নোংমগী পুন্দিদা শিজিন্নরিবা লোন, living
speech, অদু ঙাক্তনি। বারীশিং অসিসু ইতেন-তেম্বা
ঙাক্তনি। অদুবু অসুম পাখরকপদা লীরিবা বারীশিংগী
য়ুম্ফম ওইরিবা থৌদোকশিং অসিসু অদুগা শিজিন্নরিবা
লোন অসিসু করিঙম্বা শক্তি নত্রগা শাফু অমনা
চেনখিদুনা মশক-মচু খরা ওনশিল্লকপগী মওং অমা
থোক্ককই। Metamorphose তৌখিবগী মওঙ অমনি
হায়বসু য়াই। তশেংবমক্তি লীরিবা থৌদোক-রাথোকশিং
অদু মখল অমগী metaphor শিং ওইত্রবনি।
Metaphor ওইত্রবদি metaphor গী মশাগী
ওইজবা শক্তি নত্রগা energy অমা য়াওরক্কবনি।
মসিগী থাক অসিদনি creative process কি মওং
খরা হৌত্রিবসি। শিজিন্নরিবা রাই-রাতাশিংসু অনৌবা
energy অমনা charged তৌখিবগী মতাঙ অমা
য়োরকই। মশাই মতাঙ অসিদা অইবগী ইচম-চম্বা
personal experience তা য়ুম্ফম ওইরগা হৌখিবা

রারী অদু মীয়ামগী ওইবা Universal Experience
কি রারী ওইরকই। হায়রিবা creative process কি
মতোমতগী ওইনা খোজুবা যাদদুনা থোক্ককইবা ঈচেল,
ওইদবা যাদদুনা ওইরকইবা মওং অসি রাধাকুমারগী
রারী মতেকশিং অসিদা উবা ফংই।

রারী চবুন অসিগী Title Story ওইরিবা
'এসিয়াগী মঙ' হায়বসি মীওইবা সমাজগী রারীনি।
সমাজগী মীয়ামগী পুন্সিগী তম্বা ওমদ্রবা, মায়কৈ চপ-
চানা লেপ্পা ওমদ্রবা খোংচং অসি করিওম্বা অকরুবা
মতম অমগী ওইনা খল্লখিবা অমদি য়ানখিবা রাফম
অমগী রারেপ, formula অমনা অদুম পুনশিন্দুনা থম্বা
য়াবা নন্তে। মফম অমসুং মতমগী মরক্তা লৈরিবা মরী
অদুগী হোংলক্লিবা মওঙশিং অদুগী মখা পোন্দুনা লৈ।
লম ইহাঙ-হাঙবা, মী য়াল্লা তাদবদগী মী মশিং
য়ামখৎহম্মিংই। মী য়াম্মল্লকপদগী চরাঙনবা, লৈবদা
নুংঙাইতবা ফিভম লাকই। মদু কোরুবা উপাই অমুক
থিরকই। উপাই অদু শিজিন্নবদগী অরাবা ফিভমদা
অমুক পুৎথরকই। পৃথিবীদা লৈখিবা সভ্যতা মওঙশিং,
civilization কয়গী রারীশিংসু মসিনি। রাধাকুমারগী
রারী মচা অসিদা হায়রিবা রাফম অসি সম্মা, তেম্মা
অমসুং অচম্বা রাইনা ফোংদোকই। অসিদা নন্তনা

অইবনা পুন্দিদা থেংনখিবা কাউদনা লৈরবা
 experience শিং অমদি কল্পনাগী শক্তিনা
 শাগৎলকপশিং অদুসু creative process কি শক্তি
 লৈরবা machine অদুদা থাদদুনা সাহিত্যগী শক্তম
 অমা ওইরিবা রারী মচা ওইনা পুথোক্কপনি। মখল
 মখেল ফনা য়ামই। অরৈবগা অয়োনবগী লোইবা
 নাইদ্রবা নিংঙাই, মমা-মপাশিংনা অঙাং ওইরিবা
 মচাশিংনা তৌরিবশিং উরু-তারুবদগী ফংলকপা পুন্দিগী
 অনৌবা মহাও, মীয়ামদি খঙবিদ্রবা নুংশি-নুংওলগী
 মিৎচিনা ফৈরপ কাপখিবা মিৎয়েংচিংনবগী মতাংদা ইবা
 রারী খরসু য়াওরি।

সম্মা হায়রবদা রারীশিং অসি পাবা নুংঙাই।
 অনৌবা রারী মওঙ অমা — রারীগী theme সু খরা
 নৌবা, লীবগী মওঙসু খরা নৌবা, শিজিন্নরিবা লোনসু
 লৈশি-লৈথোন কয়া য়াওদবা ইচম-চম্বা ওইনা তৌবা —
 রারী মচাশিং অসিদা থেংনৈ। য়াম্মা refreshing ওই।
 ইবগী লমদা নৌনা খোংদারক্কবসু খোংচং অসি খরা
 শাংনা চখরক্কদবা মান্নি। তুংগী আশা য়াম্মা তৌবা য়াই।

নাওরেম খগেন্দ্র সিংহ

ঐগী লৈখিদ্ৰবা দেদি-দা

কৎচরি। কৎচবসিনা রাহৌরগে, রাহৌ-নি ঐগী।
ইবগী কলাগী অশাংবা লম্বীসিগী।

মতম অমা ঐনা নহা ওইরিঙে। হোই, নহা
ওইরিঙেদনি। তাংদাংবা মতমদি খঙদে। অঙাংমক্তি নত্রা
মতল্লি। রাখল খনবা পোৎশক অমা ওইরবনি ঐ। মতম
অমদি ঐ কৈগীনো খঙদে শিগনি হায়সি সুংথা
থাজখিদে। সুংথা থাজখিদে। শিবগুম্বা নুংতিগী থোকপা
ইচম চম্বা থৌদোকসি ঐগী থরায় মরুদা চংউ যাখিদে।
মী শি হায়বসি অদুম মখংই অদুবু ঐ শিগনি
হায়বসিদি ঐ সুংথা থাজখিদে। সুংথা থাজখিদে।
থাজদবৈ থৌদোকপা মরম লৈতে। চুম্বসুম থাজদবৈ
রানি। কৈগীনো খঙদে। ঙ্ক্লি ঐ ঙসি পুন্সিগী মতাং
অমদা নোংমা শিগনি থাজখিদে। মরু ওইনা
তুম্বমদাইদা। ঐনা খনখি— ঐ শিরোই। শিবা
নাইরোইদবৈ লুম্ব লুম্ব শাবা ঈশিংদা ইরুজবদৌনা
নুংঙাইখিবা পুন্সিগী মিৎকুপ খরদো ঐ অয়ুকী লিক্কাগুম
তরং তরং নীংশিংলি। ঙসিসু ঐঙোন্দদি মদো কাতু-
কারণী রাখলগী ঈচেল অমগুম লৌবা ঙমদে। রাখলগী
রাংমদা লৈবা, ইশাদা তশেংনা ফাওখিবা তাংলবা

পুঙ্গিগী মিৎকুপ খরনি। ঐ শিগনি থাজদবা, সুংথা
থাজদবা মিৎকুপ খরনি।

ঙসিদি ঐ থাজরে। ঐ মীনি—মীদি নোংমা শি
হায়সি খঙলে। পোকপা শিবগুম্বা ইচম চম্বা রাফমসি
হৌজিক্তি শোয়দ্রবা অতাবীনি হায়সি খঙলে। থাসু
থাজরে। মী হায়সি পোকই অদুদগীদি শি। ইধৌগা
শকমিন্নখিবা সন্ধ্যা আর্তিগী ময়েক্তি চিন্দা পক্লি; ইধৌদি
শিথ্রে।

ধনমোর নিত্যাইনন্দ পতিমোর গৌরচন্দ্র
প্রানমোর যুগল কিশ্বর ।

অসুম্না অসুম্ম শিখিবসিদা হৌখিবা চহিদা ঐবু
পোকপিরম্বা ইপাসু লৈখিদ্বে। তানিংবা ঈশৈ অমা
খঙহৌদনা লোইথ্রে। থাজদনা। শিথ্রবনিনা অযুক-
নুমিদাংগী পুঙ্গিদা রারী-রাতাই শান্নমিন্নরম্বদু শান্নররোই।
সুংশান শান্নররোই। মরক মরক্তা নীংশিংবা নত্তনা
নীংশিংলরোই। নোংফাদোক মঙদা উবা নত্তনা উররোই।
মপোকসিমৈ।

And you, my father, there on the sad height,
Curse, bless, me now with your fierce tears, I pray.
Do not go gentle into that good night.
Rage, rage against the dying of the light.

সাহিত্যবু নুংশিজখিবা ঐবু পোকপিরস্থা
ইপাদুদা-ঐগী দেদি-দা রাহৈ মঙা তরাদং কৎচনিংই।
হৈরাং-লৈরাংগুম। ফজত্রবা রাহৈ মঙা তরাদং। কবিতাগী
মুক্তি ফংলবা রাহৈ খরদং। মূর্তি চুয়া মরোমদোম
লেপচবা ওয়া রাহৈ খরদং।

সিতনি ঐনা থিরিসি। সিতনি ঐনা ঙাইরিসি।
লৈয়েং ফাইনা। অমম্বদা। মঙাল অমৈদমক।

অশিবগা অচংবগা উন্নবা যাদ্রবসু হরাও হরাও
তরাম তরাম কৌনদুনা। অশিবগা অচংবগা নরুবা
যাদবরা। মরুপ-মপাংগুম। কৈগীনো অশিবগা অচংবগা
ফাওননবা লোন ঐগী লৈত্রিসি। ঐগী রাহৈ পুকে অসুক
লাইররিসি। অসুক লাইররিসি।

পাক্রবা মালেমসিদা ইথন্তা লেগুনা লৈহৌরে।
ইথন্তা পাক্রবা মালেমসিদা। কনাসু লৈতে। করিসু
লৈতে। ইথন্তনি। বিন্দু অমতনি ঐসি পাক্রবা অতিয়াদা
এরোপ্নেন তোংদুনা। ইথন্তা খোংবু যাওদনা ইয়ুম
ইম্ফালদা হল্লকপদা কনাসু যাওদনা দিল্লিদগী। ইথন্তা
উইনিংলবা, খোয়থুম্বরবা নুংশা মঙালদা। ওমখে লান্না
শিথলিবা নুংশিৎ মরক্তা। মানা পাইরি। তপ্পা পাইরি।
অমুক নেমথা। অমুক রাংখৎ। ইপোম হৌদনা। তপ্পা
চংলি মশা লুম্বী যুমগী মৌগুম অচৌবা ইমুংগী।

চীংলেয়া অঙোবা লশিং মফোল মরক্তা। খমুং শরা
তানখিবা মতুংসিদে দেদি-দো, ঐগী দেদি-দো ঐগা
অসুম অসুম লাপথোনরক্লে। রাইহে খরনা শমজিন্নদনা।
অসুম অসুম। নোংম নোংমগী। রাইহে খরনা
শমজিন্নদনা।

পুন্সিসি য়াম্মা তেল্লি। পামজবা পরেং অমতংফাও
ইদ্রি। তেৰুবা খুৎনা তনিক তনিক্লি ।

নোংমা ঐনা ছাত্র ওইরিঙেদা। লাইরিক পাদুনা
লৈরিঙেদা তপ্পা শিৎপা নুংশিকী ইপোয়্যা ইশাদা ঙাথু
থেংথুরকই। খঙহৌদনা তপ্পা উরকই মালেমসিগী
অশেংবা মশক অমা ঐগী মচুশিনা শংজিন্দ্রবা। তাইবং
চৈনা উল্লংদ্রিবী ইনখৎলক্লিবী লৈশাবীণ্ডম। ঐনা শিরুবা
মিৎকুপ্পি। নোংমদুতনি ঐনা উখিবা। অমুক হন্না উখিদ্রে।
নোংমা নোংমগী উশিল্লক্ত্রবা মিৎসিনা অমুক উগনিসু
থাজদ্রে। লমদমদুদা হন্দুনা চৎনিংলি। অতেকপা
খোংনদি চক্রি থাংলি। নুংশিবা শৈহেক্তো তানিংলি
পংশিল্লক্ত্রবা নাকোংসিনা। হিংলি হায়বদা মঙায়রে ঐসে।
হিংলি হায়বদা মঙায়রে ।

শ্বর হোন্দুনা।

শ্বর হোনবসিনা হিংবা কৌরদি। ঐ হিংলি। লীলা
লোইবগী যুখল খাদরক্তি। পোকপদগী হৌখিবা
লীলাসিগী।

ঐগী প্রার্থনানি। রাইহে মঙা তরাদংনি। আ
পোকপগী মমাং আ শিবগী মতুং ফাওনবা ওম্বা লোন-
নি। অহিংবগা অশিবগা মরুপ-মপাং ওইবৈ লোন-নি।
মাইয়োকনবা ওম্বৈ রাইহেনি। অদুবু লাইরবা ঐগী রাইহে
লৈতে। লোন থোক্তে ঐ । অদুনা উপাই করিদি লৈ,
করিদি লৈ। করি কৎকনি ঐ করি কৎকনি। করিনা
তর্পন কৎকনি। করি হায়না কৎকনি।

অচুম্বা রাইহে অমতং। ফজবৈ মশেক অমতং।
মালেমসিদৈ হেমা লুম্বা।

ওঁ আত্রক্ষ ভুবনাল্লোকা দেবর্ষি পিতৃমানবাঃ।

তৃপ্যন্ত পিতরঃ সর্কে মাতৃমাতামহাদয়ঃ।

অতীত কুল কোটিনাং সপ্তদ্বীপ নিবাসিনাম।

ময়াদন্তেন তোয়েন তৃপ্যন্ত ভুবনত্রয়ম।

১। এসিয়াগী মঙ	১৯
২। তাদৈ নুপী ফিঙাং ইনবী	২৫
৩। শকয়েং মিংশেল	৩১
৪। মখাদি বারু হুমদাংনা লিহৌরসনু	৩৪
৫। শাংলকখিগদ্রা কোম্বীরৈ	৩৮
৬। সনাই থম্বাল শাংপা মিৎকুপ	৪৯
৭। থানিল	৫২
৮। লোয়ালমগী বারী	৬০
৯। অহিংগী অরাবা	৬৭
১০। খোংমীনা শগোল ওনবা	৭১
১১। খুৎতা পাইবা য়োংগী	৭৬
১২। শরু পোলাং	৮০
১৩। য়েম্মিংথা চংলকপদা	৮৩
১৪। ফাদোক	৮৯
১৫। লাংতরুরবা যুগ	৯২
১৬। মঙালগী অমম্বা	১০০
১৭। অনৌবা নাওশুম ইশৈ	১০৫
১৮। চীংনুং সনালোকুগী	১০৮

এসিয়াগী মঙ

মমাংঙৈদদি অচৌবা লৈকাইসি মী য়াম্মদে
হায়নৈ। অমগা অমগা ইখং খংনরম্মী। পূম্মক অমত্তনি।
মিঙ্গৌ ফজনরম্মী। চহি খরা হনবা ইথক্কী অহন্দা
'তাদা', ইপাগী মমাম্মবদা 'পাজি'— ইপাদা কৌবগুম।
ঐগী ইতাওগী মপাদি ঐগীসু ইপানি; ঐখোয় মরুপ-
মপাং ময়ামগীসুনি। অমগা অমগা য়াম্মা নক্ৰৈ।

অযুক অমা লৈকাইদুদা হনুবী অমা
কদোমদগীনো লাকই। চৈশু শুদুনা লাকই। হনুবীদো
হনুমন্দুনা মঝাং কোল্লে। অহল ওইরগা মখোং অহুম
পাল্লি হায়নবদুগী শং-শংবা মূর্ত্তিনি। লৈকাইসিগী শাম্মবুং
মনাক্তা খরা হাংবা মফম অমা লৈ। লম্লেম্মি। কনানা
করিসু তৌনদবা অহাংবা মফম্মি। হনুবীদো মফমদুদা
কোক লেপথোকত্বে। কোইয়েং য়েংলগা হায়রকই—
মফমসি হুইরেমগী ইংখোলনি। ঐগী ইপা-ইপুগী খোইরি
লিনশাং তাফম্মি। ঐ হল্লকুবনি। ঐসু মফমসিদা শিবা
তাই।

অঙকপা রাফমদু ঐখোয় অঙাং ময়াম
শাম্মরম্মদগী তাই। অদুদৈ পাওদু পুদুনা লৈকাইগী অহল

অমদা তাকুই। থিন্দে পাওদু লম্মেগুম শান্দোকখি।
 থিন্দে শান্নবুংদু মীনা ফিঙো ফৌরে। শান্নবুংগী নাকলদা
 হৌবা সনাখোংনাং পান্নী মখোংদা লেঙুনা লৈকাইসিগী
 ঝাইদগী চহি য়ান্নবা ইপু চাউবনা বারেপ লৌই। মফমদু
 লৈকাইগী খৌদোক মচা মচা থোকপা থল্লফল্লি।
 মফমদুদা লৈকাইগী অহল-লমন তিল্লগা খল্লৈ, নৈনৈ,
 বারেপ লৌই। মদুনা লৌইরে। কনাসু করিসু হায়নদে।
 যাদবা লৈতে। লৈকাইসিগী রাখোক লৈকাইসিনা বিচার
 অদুম তৌই, রায়েনশং লিংবগী মথৌ লৈতে। লম
 হেনবা মী ফাদুনা জেলদা থল্লবগী জেল লিংবগী কান্নবা
 করিনো— মীবু শায়োকশংদা য়োকপা শাগুম ফাদুনা
 থম্বা ফত্রা? ইপু চাউবনা লাওথোকই। ফৈ, লৈজসনু।
 ইমা মানবী হনুবী অমনা লৈকাইসিদা লাক্তুনা লৈরনি
 লাক্তবদা করিগী য়াদে হায়গনি। লৈজসনু মানা
 লৈনিংলিথৈ লৈজসনু। লৈনবা য়ুম মচা অমদুম শাবিসি।

চাকচা মাংদা য়ুম মচা অমা শাবা লৌই।
 ঙাইহাক্তংনি ময়াম চংদুনা। কনানা রা পুরকই। কনানা
 ই পুরকই। অমনা পয়া পুরকই। অমনমুক উখল
 তৌখলকই। হুইরেম ইবেন হায়দুনা ময়ান্না খঙনথৈ।
 খুম্নং ইশৈ শকপা হৈ। লৈকাইদুদা মথেল অমা ওইররে।

লৈকাইসিদা লৈতবা পোং অমত্তা লৈতে। লোইনা
 লৈ। তুরেল মচা অমসু লৈকাই ময়াই ফাওদুনা চেল্লি—
 চহি চুপ্পা ঈশিং কংদে। য়ুম খুদিংগী পুত্তি মচা অমমম
 লৈ। থরো থম্বাল হৌই। খোইমুনবু ইল্লি খোইরাবা।
 লৈকাইসিগী লৌ পরি ২০০ লৈ। চাবা লেমপানা কোম্নৈ।
 লৈকাইগী উয়োক লৈ—শিং অকংবা কোকথোং
 কোকথোং চল্লুদুনা শিং থানৈ, চাক থোংনৈ। চীং মচা
 অমসু লৈ—উয়োক লৈরিবদু চীংখোংদুদনি। চীংদুদা ই
 হৌই। ই ফান্দুনা চহি খুদিংগী য়ুমথক শিন্দোক্ৰৈ।
 চাউরবা ইজ্জোল-শংবল নাম্মা নাম্মা লৈনৈ। মোরোক,
 মরোই, শিং, য়াইঙং লোইনা থানৈ। চান-থরুবা অমত্তা
 রাত্তে। খুনগী শঞ্জাবুং লৈ—শা-ম্বন লোইনৈ। হৈ-রা
 হৌই—হৈনৌ, থৈবোং, পুংদোল মখল মখলনি।
 লৈকাইগী চীং মচাদদি হৈরিৎসু হৌই। লমছই লৈ। কৈসু
 লৈ। শজিসু লৈ, কৈশালফাও লৈ হয়। লৈকাইসিদা
 অমত্তা রাত্তে। চানবগী থরুবগী হিংবগী অমত্তা রাত্তে।
 অরাৎপা অমতং হায়বা তারগদি লৈকাইসিদা মী ফত্তবা
 লৈতে।

চহি খরগী মতুংদা।

লৈকাইদো হৌজিক্তি মীনা চিরু-চাইনা ওমদ্রে।
 অহল অমনা রাইজৈ—করিনো মীনা চেংগুম শৌবগুম

শৌগৎলক্কে। মীগী ঈপাক পাকথোরক্কে। অহানবদা
 থাজনা নোংম নোংমগী নিংখিজবা হেনগৎলকপগুম
 হেনগৎলম্বনি। হৌজিক্তি খারক্কে। অঙাংনা মিৎতা
 চংলে—অহল অমনা লাওজৈ। মী য়ামন্দুনা খারে। মীকি
 লাইকিদবা লংফৈদা চৎলগা পৈশা তাল্লুবা য়াওনরক্কে।
 হল্পকপদা লোন তিল্লদবা, চাকচা-যুথক মাম্মদবা লংফৈ
 নিংঙোল পুদুনা লাকনরক্কে। চীংদা থবক শুবা চৎখিবা
 কাংবুসু চীংমী নিংঙোল পুরজুনা লৈকাইসিগী মৌ
 ওইনরক্কে। লৈকাইসিগী নিংঙোলসু মপাম লমদম
 থাদোজুনা অথাপ্পদা ময়ুম পানখিবা কোজায়নি। অদুবু
 অনি হেংগৎ অমা তাথ, মরি হেনগৎ অনি তাথ—মীগী
 ঈপাক্সা লৈরায় পাথোরক্কে। মীগা মীগা ইরাপ
 লাপথোকনরক্কে। মিং কৌনবগী মতম লোইত্বে। ঙক
 ইন্নরগা তোকনরক্কে। মীরোলগা ইরোলগা ইতোৎ
 তোৎশিন্নরক্কে। হাম্মা নারমদবা লাইনাগাসু য়াম্মা
 নানরক্কে। চাওখৎপগী অযুক্তা নুমিৎ থোক্কলে।

সনাখোংনাং মখোংদা লৈকাইগী অহলশিং
 রাতাম্মৈ। খম্মৈ। কুপ্পা নৈনৈ। বারেপ তাই। মীগী
 ঈপাকসি পাকমনত্বে। মমাং লৈকাই থম্মাল শাৎত্বে।
 চাকখুং-ফিখুংদবা লাইর-চুদৎনবা লাইনা-তিল্লাদগী
 কনবা তাই। মসি থিংবা তাই। করিনা থিংবা তাই—
 য়ুয়ানবা মতৈ-মনাও পূন্মক মচা অমদগী হেন্দবা তাই।

নুপাবু ওইরে নুপীবু ওইরে। সুপ্নগী অমদগী হেন্দবা
তাই।

লাইবাও অসি লৈকাইদুদা শন্দোকত্রে। লম্মৈগুম
শন্দোকত্রে। লাইনা হায়বনি। ঐনা হায়বা নত্তে।
নবেম্মগী যাথংনি। নহা অহল খাইদে। করি অমুক
হায়নি অহিংগী থোংনাওদফাও লাওশিনত্রে।

চহি খরগী মতুংদা।

লৈকাইসিগী অনৌবা অঙাংশিংগী মীরোলনা
থায়নগী রারী-শিংবুল অমত্তা খংবা ওমদনা ওজুনা তাই।
মমাংঙৈগী রারীদদি মচিন-মনাও মচন-মচে যাওই।
মখোয়গীদি লৈতে। মথন মথন্দনি। অদুনা ওকই। তাদা
লৈতবা চনচনবী যাওদবা পুন্সিনি মখোয়গীদি। মমাং
লৈকাই ওম্বেকপা লৈকাইনি। অমত্তা পোকপা মচা
শিখিবদগী আশা মাংত্রবা মপা-মমা ময়াম অমা
নোংমা নোংমগী মশিং হেনগৎলকই। লৈকাইগী
শাম্বুংগী নাকল অমদা মখোয়গী কুবকি শং মচা অমা
শাগত্রে। রা তান্নবা হৌত্রে। নাকল অমরোমদনা
অতোপ্পা কুবকি শংলেন অমসু শাগৎলকই—মপা মমা
ঙন্না শিখ্রবা অঙাং ময়াম অমগী। পুংকক চাউরগা
শিখিবগীদি খরা মফৈ—চহি মঙা মপুং ফাদ্রিঙৈদা মপা-
মমা শিখিবা অঙাং ময়ামসিদি কনানো অমনা

শেন্নবিদ্রবদি কমদৌনি। অদুদা অমমমতা পোক্লবনিনা
মাম্মা লৈতে খুরা থোরক্তে। ইপল অমন্তসু ঐ লৈরি
হায়দুনা চোংথোরক্তে।

চহি খরগী মতুংদা।

তাদৈ নুপী ফিঙাং ইনবী

‘কৈনো কাপমুক শাংবা ঙাসিদবু। হেঙা
হায়রেদা। মশাগা মমলগা চান্নজদবা। মমলনা
লম-মুক শাংলদনা।’

‘কনাই কাপনো। থগাইদৈ খজিক্তনি তারিবা।
লম-মুক শাংবা মৈতৈ শরেংদি কদাইদৈ
ফংগদগে।’

মৈতৈদি ঙা লৈবা-য়োনবদা সের ফালা
শিজিন্নদুনা অরুম-অয়াং ওন্দুনা লৈবা-য়োনবা চৎনবা
কুইদ্রি। উচান মৈরিরক্তা তেরশিং অঙাংবগী পোদোল
তেঙ্গালি লৈচিল্লক্তা পোৎ য়োন্নরম্মী পোৎ লৈনরম্মী।
হাউনা হাউনা চান্নরম্মী। নুংঙাই-য়াইফনা পান্নরম্মী। খরা
লৈরদি হৌরক্লিবা অঙাংশিংদা থায়নদি অসুম তৌনরম্মী
রারীনরকখিনি। রারীসে, সনা কৈথেলগী রারীসে,
মতমদুগী রারী ওইহৌরসনু। তিনগী লুবাক মমায়দা
অয়োন-ঙা ঈশিং খিক-খিক্তুনা শিং শিং নান্দুনা
য়োন্নরম্মী। খরা তন্দবা নুপা নহানা মশাইগুপ

ফাক্তোক্তুনা ডা মশা তেকপ্রা য়েংনরম্মী। মস্বাইদনি
ডায়োনবীনা ডা মশাইগুপ্তা কবোরৈকা তৈ হায়নরিবসি।

‘হোয়নে শাংবা শাংদবদো। মমলগী রানি
নৌপানা হুংচরিবসে। শ্রীমতি ইচেবেম্মা। কয়া
শোল্লগা কয়া লৌদৌরিবনো।’

‘হো ইনাও ইবুংগো শকহেনবা। অদুক
হায়য়ুদনা নংসু। ঐসু য়োল্লগেনা মমলগা অমত্তা
শোঞ্জন্দ্রবনি। মৈতৈ শরেংদা অসুক ফজবসিদি
কৈথেলদা পাক উররোই। নং তাদৈ নতৈমা
ঐখোয় মঙায়রে উগেনা উরদা।’

‘ঐদি চারুন্বনি। অশোনবনা কয়ানো অশেংবনা
কয়ানো! খরা ফজনা হায়রো। য়েংবা
য়াবমথৈ য়েংলো। চারুরগেনা হায়রবনি।’

‘ঐসুনি য়োল্লগেনা শোন্দ্রবনি। অদু নংসু
অমুক্তদি হুল্লদনা। কয়া পিনিংগে হায়য়ুদনা।’

নাকলগী কৌতাদগী ঐশিং খিক্তুনা শরেংদু শং
শং নাত্তৈ। মথক-মখা ওজোকই। মমল কাওখংহল্লি।
চহি লৈশিল্লকুবী কনানা খোয়রুম্ম মোমোন তৌদুনা
পুন্সিগী নাকেস্তাদৈ লাপথোকনবা হোৎনদবা য়াওবগে

পুল্লিগী শেল্লহৌদ্রবা মিৎকুপ কয়াদা। শিববু তরাম
তরাম হেক মওক্কদ্রদো।

‘ইচে থরো। চাম্মা চৎপিসিদা অচোইবা
পিরকউসে।’

ভায়োনবীদো থরো কৌমাম্মে। ওইথংবা
ভায়োনবীদুনা চাম্মা চৎপী অমা পুথোরজুনা মখুৎ
তিংথোরকই।

‘ঐবু য়াওরিদ্রা কৈনো। ঙসিগী পোৎকা অমত্তা
নিংথি-নুংঙাইনা য়োন্দ্রি।’

শেঙ্গাওদগী অচোইবা লৌথোকুনা পিখি। সিনি
সনাকৈংখেল। মীনা চিক্ক-চাইনা ঙম্মদে। অরৈবগা
অয়োনবগা থৌরী চিংনৈ, মনতিক্কে। পোৎ লৈবা হৈর-
হৈরবসু মরাকই। হিংবা হৈর-হৈরবসু ময়াওরি। পোৎপ
লৈগদ্রা পোৎয়োনবীবু য়েংগদ্রা। ইতৈমগী ঙাসিদি
হাউরনিদা। তিনবু চুমই। ওনথোক্কা ফজত্বেদা। ইতৈমনা
মরোল অমা। নাকলগী ভায়োনবী ময়াম্মা য়ৌ য়ৌ খুম্মী।
লৈদনকো লৈদদি। য়েংউ লৈয়ু ইপ্পাসিদি। কুরাউ
মখোংগী থরো হায়দুনা শেগাক কাইনা মমিং
চৎলম্মীবনি মতম অমদা। অদো য়ুমগী ইনাওনুপীনকাদি
চিক্কোইকো। নহালদো বাসীখোংগী সনাইবেম্মদু

থেংনরম্মীনেহে। সনাইবেম্মাদু হনুরেদো। নুংশিঞ্বেদা।
ওস্তোকনা ফজরমঞ্বেবনিদকো। মতম হায়সি নুংশিদা।
ফজবকাসি লৈমন চহুরকইনেহে নোইবো।

‘নংগী ঙাসিবু নীংখিনা য়েংলক্ৰুবা। মশা য়াম্মা
শোক্ৰুবো।’

‘কয়াম শোক্ৰুগেনে। খরা হোংবদুদা হেজ্জা
লৈরক্ৰুবনি। অহোংবা থিরিঙৈদা চাবা
য়াররোইদ্রা, হাউররোইদ্রা। ঙায়োনবীদুনা মরোল
অমা। ঙাংবগা শকপগা। মশক্কা মখুৎকা মপা
হেন্দোকপা ঙমদবা।’

‘হো ঙা লৈগদবদো অদুতা অদুম মরৈয়ু।
ঙায়োনবী য়েংলগা লৈবা ঙানবু কয়াম য়ুগোৎ
চাগদগে। সিঙম্মা ঙাসিবু য়োল্লিবা মাইনানবীদো।
মা হেক থোংহল্লগা খঙগদবনি।’

‘ঙম্মা খৎনবা হৌরক্ৰনুকো। দিম্মা দিন
হাউতবনে। লৈরক্ৰিবসে শরেংনি শরেং। ঙানি
ঙা। হাউনা থোংউ চামিম্মসি হায়বনি। ঐবু পৈশা
অচোইবদু কদায়দা হাপঞ্বেবনো।’

‘নং অমা য়ায়া তৌজগনবা। নহালসু পেরুক
য়োনবী হনুবী ইমা মাল্লি হায়দুনা চিকপা ওমদ্রবা
পেরুক য়াম্মেমথৈ লৈশিল্লকই। কামদবদা।’

‘য়াদ্রে নংগীসে। অরৈবগীসু খরা ময়েংউ
কৈদৌগে।’

‘হো ইবুংঙো অরৈবগী য়েংলিঙৈদা ঙায়োনবী
ঐখোয়দি কমদৌবা। অয়োনবীগীদুম খরা খছৌ।
লুপা য়াঙৈদনি ঐগী শেন্দোং। শেল্পেপ মাংনদি
য়োনগদ্রদো ঐসু।’

‘য়াদ য়াদ্রে নংগীসে। অদো য়াদ্রদি লৈদা
তারত্রা।’

‘কমদি তৌনি ইনাওবুংঙো শকহেনবা।
অশেংবদা হায়জরবনি। অহোংবা থিরিঙৈদা
অফানবা ফংজনি। লৈবা লৈদবদি নরাংচানি।’

‘কদোমদগীনো অসুক চিন্ত্রবসিদা কৈথেল
কাওসিনা ফুং ফাওজিল্লকইসিনা । মসিমসু
অঙকপনি। ফুই নাদে। চৈ নাচুংদে। নুপা
মাইথাবা। ঐখোয় ময়ামসিবু ষন হাতম ওইনা

উরজাৎলা কৈনো। তস। বিরি যাওরিবরা ইচে
থরো।’

‘হো ইবুংঙো হ্লগেরা। শোন শোন্দুনা
চৎলগেরা। মুরুম মুরুম শোন্দুনা শিরগেরা। নোং
ফাদোকসু মরৈথোকউ। নুপানবু অদুক তুকা
থিবরা। অরৈবসু অরৈবনি অয়োনবসু অয়োনবনি
হায়দুনা হনথিবদা খুদি থিনিকো। বিরিসিদি
অমন্তবু ঙাইরমাল্লেনহে। মৈ চমখৎলকউসে।
নোংফাদোকসু থক্তোকসি। পোৎন পোৎ
শিত্তবসিদা। মৈখু থক্তুনা হাউনদুম ফমদোকে।
শিত্তল শিত্ত শিত্ত শিত্ত। নোংম নোংমগী থোকঅ
থোকঅবা। ঐগী মৈখেত্তো কদাইদা থমত্রনো
খঙদ্রে।’

শকয়েং মিংশেল

থাজসিরা সিবু শকয়েং মিংশেলসিদা ঐ-
নন্তবা ঐ অমা ঐনা উই। ঐ-নন্তবা ঐ অমা ঐনা উই।
ঐ-নন্তবা ঐ অমা ঐনা। ঐ-নন্তবা ঐ অমা। ঐ-নন্তবা
ঐ। ঐ-নন্তবা।

কনানো অমা উই। ঐদি নন্তে। খল্পুদে
ঐগী মিরেলগা ঐগী শকফমগা অসুক ফাক লৈননি
হায়বসি। অসুক কুইবসি নোংমত্তসু খনবু খল্পুদে।
অশেংবগা মমিগগী মরক্তা লৈকংলা অমা লৈগনি
চীংজাও অমনা থৎকনি হায়বসি কনানা থাজরুগদগে।
অদুবু উরেদনা। উরবনিনা থাজরেদনা। ওকই। ঐ-নন্তবা
ঐ অমা ঐনা উই। ঐ-নন্তবা ঐ অমা ঐনা। ঐ-নন্তবা
ঐ অমা। ঐ-নন্তবা ঐ। ঐ-নন্তবা।

মতম অমদা। ঐগী পুন্সিগী নোংপোক্তা।
ঐগী পুন্সিগী নুমিত্যুংবদা। ঐ-নহানা ঐ-অঙাংগী
মমাংদা ইকাইখি। ওসিনা। ঐগী পুন্সিগী নোংচুগ্তা। ওসি
ওসি তৌরি কৈদাসিদদি ঐ-অহলসু ঐ-নহাগী মমাংদা
ইকাইনি। লেপ্পা ওম্মোই। ইকাইবনা চংশি শিনি।

নোংমা অহিং নোংয়াইদা। লাপ্লা তাই
য়েনখোং কাইনা কে-ক্রে-কে খোংলকপা। কাংশি
মখোলসু তাই তাউবা হুইগী লাক্লা লাক্লা খোংবা
মখোলগা ইরোইননা। থাশিগী অহিং নোংয়াইদা।
ফমাংদা লেপুনা ঐ গুলা য়েংই ফমুংদা অশিবগুম তুম্বিবা
ইশাবু। কনানা থাজগদগে সিবু। তমথোকপদা ফাগী
মান্দা। অদুবু রাশজুনা হায়রিবসিনি ফাগীদি নত্তে।

চুবাদা কাপখলক্লিবা পোক তাং নত্তে। ইমাংদা
উরিসিনি। তাংশিল্লক্লিবা চিরাই চহিতনা নত্তে। চহিতনা
পিরকপা খুদোল নত্তে। মরোল লোনবা মিরেলনি।

কৈনোমদি ইরাং রাৎলেদা। মহাও অমা ইরাং
রাৎলে য়াইবা মুন্দবা চাক্কুম। তাংত্রবা, ফজত্রবা মশক
অমদি পুন্সিসিদৈ মাংত্রে, মাংত্রে। শকয়েং মিংশেলসিদা
তারিবসি ঐগী অশেংবা ইমি নত্তে। মানা হংলি, 'নংসিবু
নংলা?' কৈনো সিদি ঐবু ঐরা হংলি। ঐবু ঐরা হংলি।
ঐবু ঐরা। ঐবু।

কদাইদনো নংবু? ডাক্তর অভ ফিলোসোফিগী
ঐগী লোইশিনখিদ্ৰবা থেসিস। ইহৈ মপুং ফানা
তমহৌদ্রেদকো। কনাগুস্বী অমত্তদসু নুংশি
শোলহৌদ্রেদকো। নুংশামপী হোন্দুনা অসুম হিংবা তাই।

তাংদাংবা ইয়ুম অমা ইরৈ লৈতনা। নোংপোকী
নোংপোক্তা। নোংচুপকী নোংচুগ্তা। অমস্বা অহিংদা।
মফম মতমগী রাংমদা। পৃথিবী কয়াদা কোয়চৎ চতুনা।
কদাইদনো নংবু?

মখাদি বারু হুমদাংনা লিহৌরসনু

‘Where youth grows pale, and spectre-thin, and dies.’

-John Keats

নুপানি নুপানি মপোপ মতাং ফত্বে। পোকপদা
ঙাইরিঙৈদবু মী হেক মানবমথৈ ফজৈ। অসুয়া কয়া
কয়ানি হায়নখিবা। মৈনিং কুম্বিবী মমানা খোয়রুম
মোমোম্বজখি। মা পোকপদা য়ায়া হরাওনখি।

মসিনা বারীসিগী মঙ্গলাচরন ওইবা য়াগদ্রা
খঙদে। ঐঙোন্দদি মাই বারীসি য়ায়া নুংশি। অর্থ লৈ।
ঐঙোন্দা নুঙাইরিবসিমুক মীঙোন্দসু নুংঙাইহম্বিংই।
সিননি ঐনা মাই বারীসি লিবিবা। ঐগী মরুপ অমদসু
নোংমা ঐনা লিরুই। মরুপতুনা ইতিং তিংনা
হায়রকখি, ‘হুম, সিবু বারীরা? করিনো নংনা লিরিসিবু?
সিদি বারী নঙে। করিমত্তা য়াওদে। পুমহাং হাংই।’
হোই। ঐসু মাই বারীসিগী হৌফম অমা পোলোই অমা
ইখং খংদে। ইশম শম্বদবদৌনা তৌই। অদুদি বারী
পূম্বমক হৌফম অমা লৌফম অমা লৈগদ্রা? মাই
বারীসে মা পোক্তিঙৈ আ মমাংদগী হৌখে হায়না
লৌবদা কয়াম বায়বগে? আ মনুং মনুংদদি অহৌবা

অরোইবা নাইবা ইচেল অমা চেল্পম্বসু যাই;
মপাছোংসিদদি মফম মরাং খংদে। মমৈ মকোক
শল্পদে।

খঙদবা ময়াম অমা নাথৈরম্বগা তশেংনা খঙবা
মিৎকুপ অমদৈ হৌবনা ফগদ্রা খন্দুননি বারীসি
মানা পোকপদৈ হৌরিসি। পোকপা হায়বসিমদি
শোইদ্রবনি। তৌববুদি শিবসুনি।

মমাগী মণিদো পোকপদা য়াম্মা হরাওনখি।
মমিংসু মণি কৌই।

খঙহৌদে মণিদো কাংদোং ফাখিবা। ওরাংতা
ঙাইরিবোই নিংই পোকখিবা। খাও য়ান্দুনা স্কুল কাবা
খোবকপদো ওসিসু মিৎতা শং শং উরি। মখোন
ওল্লকখিবা খঙহৌদে। মাই য়েঙ্গিংখাদো খরা ওন্তক
য়ৌরকখিবা মাল্লে। শেৎখোক চাখোরকপদা ওছোক্কা
পকচৈ। লুম্মা থাংবা খোংথাং—নুপাদা নুপানি।

নোংমা মানা মাগা লাইরিক তম্বিন্নবী কনাওম্বী
অমৈ মতাংদা করি করিনো ঐঙোন্দা হায়বনি। ঐনা
য়ারঙা উম উম হায়দুনা হোয়-মায়কা হায়দনা তাদি
তাদনা অদুম তাবনি। ঐ করিনো অমা কম্মা তৌদুনা
লৈরিবা তাঞ্জানি। অদুননি। করি হায়খিবনো হায়দুদি ঐ

খঙহৌদ্রে। ইস,ওছোঝা নিংঙমহৌদ্রেদকো। রাফমসিবুদি
মা লৈখিদ্রবা মতুংসিদা কাইনথংদা নীংশিংলকপনি।

ঙসিতা খল্লকই ইরাই লাইথোঝা। কৈসু লৈতবা
রাফমি। য়েম্মিংথা তাজিন্দুদা মণিদো নুপী ময়ামসিগী
মরঙ্কে অমখক, মাগা লাইরিক তম্মিন্নবা কনাগুম্বী অমৈ
মরমদা ঐঙোন্দা সুম হায়বজাৎনি। রারী শাজবজাৎনি।
ওছোকপা হায়দুনিকো ঐসু করি হায়রিবনো কনানো
হায়ফাও হেক খঙহৌদে।

ইস নিংঙমহৌদেদা। কনানা খঙনি তেল্লবা
মিৎকুণ্ডো শাংলবা, অমর ওইহৌগদবা ইনাওদুগী
পুন্সিগী মিৎকুপ ওইহৌবসু ময়ারিবনি।

চহি অনিমুক ঐ য়ুম থাদোকুই। ঐনা হল্লকপদদি
মণিদো, ইরৈকাইগী ইনাওদো শকফম কায়রম্লে। মমি
ইশাম শামই। য়েংবদা থিংদে। অপূ-নবা অমনা পুদুনা
চৎপা মাল্লি। মীকৌ-মীরম ফজরম্বদু পুরা মাংথ্রে।
সাধারন মীয়ামদগী খরা তোংঙান্না উরে। অঙাওবমক্তি
মান্দে।

নোংমা নুংখিল অমা মা শিদুনা লৈরম্লে হায়না
রা-রা লাউনরকই। কনাসু করিসু খঙহৌদে। মথন্তা
শিজদুনা লৈরম্মী।

ঙসি চহি কয়াগী মতুংসিদা মাই বারীসি
 নীংশিংদুনা লিরিসিনি। য়ায়া নুংশিবা বারীনি। তৌবদবু
 মঙ্গালাচরন্দা ঐনা হায়জবদুনি বারীসিগী হৌফম
 বারীসিগী পোলোই মফম মরাং খঙদে। য়ায়া নুংশিবা
 বারীদি বারীনি। করম হায়না করিগী নুংশিরিনোইসু
 খঙদে। নুংদি য়ায়া নুংশি। শেংনা হায়রবদা বারীসি
 হৌফম খঙদ্রি। লোইফমসু খঙদ্রি। অদুনা নুংশিরবা,
 ঐগী নুংশিরবা বারীসি লোইদ্রি হায়বা তাই।

শাৎলকখিগদ্রা কোষীরে

পরিক্ষা ময়াগী পৃক্লিং হকচাং চি
থুংনরকপা মতাংনি। লাইব্রেরীদা কুইনা লাইরিক
পারুবদৈ মিৎ-নাসি ঙাইহাক্তা ইংথহনগে থোক্কপদা
নলিনী থেংনৈ। তাঞ্জা চারুবনি। মাসু বারদুনা ঙাইহাক
শ্বর হোন্দোকপা থোরকপা মাল্লি। চোকথনা উই।
অরাবৈ মমি তাই। কোফি থকউসি হায়না যুনিভর্সিটি
কেফিতিরিয়াদা চৎলি। হিংবসি লমজেলমক্তি নত্তে।
পোৎথা-পোৎথা হিংদ্রদি কয়া ওইনমগদবা মান্দে।

নুমিত্তুদি চিন্দুনতা লৈবা, নিলদুনতা লৈবা
কেফিতিরিয়াদু কয়া চিনলমদে। কয়া নিল্লমদে। পার-
পারগা হেমা পানিংঙাই য়াম্লকপা লুয়া নহুরক্লিবা
পরিক্ষাগী পোৎলুমসিনা ছাত্র ছাত্রী মরুপ-মপাংশিংদা
ফনা কল্লা চৈথেং পিবজাৎনি। লাইরিক ইপা পানিংদবা
মানবা লাংদুনতা লৈবা ময়াম অমসু মতাংসিদা ইখি
খিগৎনখিদ্দে।

‘কোফি থকসি লাকপনি। সিখক্তনা সুম য়ারদ্রা।’
ঐনা হয়!

‘য়াহল্লসি। কোফি থকমিল্লরুসি হায়নরকুগা।’
নলিনীনা খুম্মী।

‘খরা ময়াক লৈবা ব্লেক কোফি থকসি। অদু
করিনো খরা যাংবা অমতংগা চাসিদনা। অমত্তং
হায়য়ু।’

‘নং খল্ল। ঐদি ইয়া যাই নংনা হায়বদু।’

ওর্দর পিঞ্চে। বারী শাম্মে। অমগী অমগী।
অপাল্লবা অমগী নত্তে।

‘লাইরিক তম্বসি পরিস্কাগী য়ার্দন্তিকসিনা
ওনবসিনা ওস্তোকনা রাহনত্রে। মসি চুমসু
চুমদজাৎনি। সি নত্তবা মওং অমনা তৌরদি
ফগদবা। তৌবদি ঐগীসিসু চুম্মা সুম হায়রিবা
হায়দুনি। সি নত্তবা করি লৈগেসু খঙদে। খনসু
খন্তুরুদ্রি। রামনবসিদা পংঙাং ঙাংলিবনি।’

‘নংদি খরবু ফরি। প্রেভিয়সতসু ফজনা ফংদুনা
লৈরবনি। ঐনি ফরক তারিদি। ঐদি তশেংনা
বারে হন্দক্কি মতাংসিদি। এক্সক্যুজ থিববুদি
নত্রসু থা অমমুকসু পুরা পাহৌদ্রবনি ঐনা নাবা
হোসপিভালাইজ তৌরুবদুদা।’

‘চুম্মীনে ঐদি হংবসু লাকহৌদ্রে।’

‘কাইদেদা। অমরোমদা ফনবু ফরপোথনি। হয়েং
মার্ক য়াল্লা ফংদ্রগা খুয়্বা। এক্সক্যুজ ঐনা
থিরুবা নন্তে। অনাবনা এক্সক্যুজগী শক্তমদা
মখোং থোংনা মশানা লাকচবনি হায় তারেদনা।’

নলিনী মোমোম্মথি। ওসাই পকখিবা অরাবৈ
মমিদো মাংখিবোই নিংই।

‘মোনিদি হংবা লাকখিরা?’

কুমারী নলিনী দেবীখোয়গী দিপার্টমেন্টগী
মনিন্দ্রবুনি। শ্রীলশ্রীযুক্তা লাইশ্রম মনিন্দ্র সিংহ সাং
কৈশামথোং এলাংবম লৈকাইদা লৈববু ঐখোয় মরুপ-
মপাংশিংনা মোনি হায়না শল্লা কৌনৈ। ঐদি মবানীগা
দিসিপ্লিন পুন্দে। মরুপ-মপাংগী সার্কলদবুদি পুন্নসু।

‘লাকখি। করিগীনো।’

‘চুম্মা হংবনি কৈদৌগে। হংবা য়াদ্রা।’

‘য়াই। হংবদা কৈসু কায়দে।’

নলিনীদো শকফম হঞ্জিনখিবা মাল্লি। ওইহাক
তুমিমা লৈনৈ। কোফি থকই। অচাপোং চামিম্নৈ।

‘নংদি ইচা চাদে। চাশিল্লুবা। নশা ফনবা। নংসি
নয়াং কংমল্লি। অচোই-অপাদি য়াম্মা
চাগনবদাইনে। ঙসিদি কৈদৌরে। ঐগা
চামিল্লবসিদা চানিংদ্রা? য়ারোই। খরা য়াম্মা
চাও, শ্যাম।’

শ্যামকুমার ঐগী ইমিংনি। মরুপ-মপাংশিংনদি
শাংনা শাংনা কৌই। নলিনীনদি ঐবু মিং শাংনা
কৌদে। শ্যামা শ্যামদমক কৌই। কৌরকপদদি করিনো
য়াম্মা খোয়থুন্মবা খোঞ্জেল অমা য়াওরি। আ থন্মোয়
মনুংদে থোরকপশুম। মাই মচিন্দে তাবদা ঐগী মিংসে
য়াম্মা রাশি লৈ। থুমই।

‘চারিসিদি। নংদুম চাও। পরিষ্কাগী কা হেন্না
খঞ্জিল্লুদা। ঐ খঙই নং বেকগ্রাউন্ড লৈবা
মীনি। সাহিত্য হায়বসি তশেংবদি ক্লাসরুমদা
তম্বদা, ক্রিতিক ময়ামসিনা নৈখায়বদা পূন্মাং
মাংলবনি। কনানা হৌদোকখিবনো খঙদে মসিবু
দিসিপ্লিন অভ ষ্টদি অমা ওইনা তমহনখিবসিবু।
সাহিত্যগী তেস্ত লৈবা, ইনক্লিনেসন লৈবা
নত্তবদদি মসি পরিষ্কাগীদমক তম্বা পরিষ্কাগী
পাদমদা ওনবসি সাহিত্য হাংতোকপনি।
সাহিত্যদি সাহিত্যনি। লিতরেচর ফোর দি

কমন পিপল কায়না যুবমেন্তকা লাক্কদৌ
মান্দে।’

‘শ্যাম নংগী হৌনবীদু তৌরকুত্রা? তাবদি
নুংঙাই। মতুম মতুম। ঐখোয়গী পোইত্রিগী
প্রোফেসরদুম মাল্লি। নংসি সত্য লাইরিক
ইগদবা মীনি।’

‘খরা খরা খোৎলি। ফোঙদি অমত্তা ফোঙদে।
ফোঙনিংদ্রি। থনুংদা লৈবা শৈরেংনা হেন্না ময়েক
শেংই। ফিনুংগী অশেংবা তিঙ্গাংকোকসিদি মফি
শেৎলবদি মশক থি। য়েংনিংদে। কেরবদি
অশেংবা মশক মাংই। অশেংবদু অশেংবা
ওইরক্তে। অকামপেং মাল্লি। হায়বদি সমাজ
অমা লৈ। লেংলি পাল্লিবা মীয়াম অমা লৈ।
কবিতা ইবখক্তনা কবি নত্তে। কবিতা ইথোক্তবা
কবিতা ফোঙদোক্তবা কবি ময়াম অমা লৈ।
ঙাইখো নংসু খরা খরা ইবদাইনে। মোনি-নদি
য়াল্লা থাগৎলি।’

‘নংগীসি শৈরেংদগী রাংরেংলোমদা চংশিল্লকপ্রা
কৈনোমা তৌরে। মোনি-না নংঙোন্দা ঐগী রা
য়াল্লা হায়ত্রা? করি করি হায়। লাইরিকী নত্তবা।

পরিক্ষাগী নত্তবা। ওসাইসু নং ঐগী অনাবা হংবা
লাকখিরা হংখি।’

‘হায়সু হায়। হায়সু হায়দে। সি হায় যাত্রা।
অদুবু নংনসু খঙই ঐনসু খঙই। ঐখোয় মরুপ-
মপাংশিংনসু খঙই। মোনিনা নংবু নিংজৈ।’

‘হোয় চুম্মী। মার্ক য়াম্মা পিনিংবা পাওখুমদি
নত্তে। অদো মীনা খনবা মীনা ঙাংনবসিনদি
ওইবা যাদে। ঐগীসু পুন্সি অমা লৈজৈ। শ্যামগা
নলিনীগসু চুম্মসুম মরুপ-মপাং ওইবগী মরিদগী
হেল্লি হায়না মীয়াম্মা হায়নরগা হেত্তা যারদ্রা?’

ঐ ঘড়ীদা য়েংলুমাল্লে। ঘড়ী হায়ফেৎ য়েংলুমাল্লে
হায়সি মানা মখা তারকপদৈ খঙলকপনি।

‘থেংলত্রা? নত্রগা ঐগা ঙাইহাক্তং ফন্সিম্নবসি
ফন্সিম্ননিংদ্রত্রা? মীনা অশেংবা রা হায়দি তাদে।
হোয় অদুবুদি নংবুদি লাইরিক্কী তিম্নিদনা। নংদি
লাইব্রেরীদা অমুক চংখিদৌ ওইরিনি। ঐদি
চংলরোই—হোস্তেলদা চুমদ্রিং য়ানশিনখনি।’

কায়নরে ঐখোয়নি। মানা হোস্তেল্লোমদা, ঐনা
লাইব্রেরীরোমদা। চৎনা চৎনা নীংশিংই। নোংমা উশা

অমদা লমখুনু জুরা অমা তোংমিন্নরম্বদু। নাউরি
কাপশিনবদা উচেজ্জদি পানহৌদ্রদুনা উশাদা পানখি।
খংবনরা কৈনো অনিদু মায়কৈ তোংঙান তোংঙান
পাইথোকনখি। মিৎয়েংদৈ তামত্রফাওদা অনিদু
পুনখিদে। ঐখোয়না অঙাং ওইরিঙৈদদি নাউরি পাইদুনা
চীংয়া-তময়াদা উচেক থিবা য়াম্মা কোয়নরম্মী।

নুপীসি নোংমদা অহুম্বক্কা কয়ারক্কো পংথে হয়।
মসি করি হায়রিনো করি অর্থনো খঙদে। নুংগী রারা,
পালগী রারা খঙদে। নুং-পাল তূনা পংথবা খুৎপংথরা
খঙদে। সিমদি খল্লি নুপীগী ঝাইদগী ফজবসি অদুগুম্বা
মীৎকুপশিংদুদা ওইনি। লৈশাবী নলীনি শকহেন-লি
হায়সি ঐ নহালথে উরুদে। লৈশাবীদো লৈশারিবী
মখোংনা অঙাং নত্রবা লৈশাদ্রবী থম্মোয় অমা পুদুনা
হোস্তেল্লোমদা তপ্পা তপ্পা চৎত্রে।

পরিক্ষা লোইখিবা ফনা কুইরে। হাইদি
হাইদোক্ত্রি।

ঙসি চৈরাওবা নুমিৎনি। চীং কাবা নুমিৎনি। ঐসু
লৈকাইগী ইনাওশিং অমগা চীং কাবা অসুম য়েংলুসি
হায়দুনা চৎথোকলুই। অঙাং ওইরিঙৈদদি নুমিৎসিদা চহি
খুদিংগী চীং সুংশোই শোইদনা কারম্মী। চীং হেক
কাফমগীদুদা নলিনীসু অঙাং খরগা লৈরম্বা থেংনৈ।

তাংদাংবমক খঙদ্রগসু মাসি স্বাইদগীনি হায়ববুদি খঙই।
মানা হান্না কৌরকই।

‘হাইমা শ্যাম। ওস্তোকনা থাজদ্বেদা ঐদি। লাই
খুরুম্বা লাক্সিত্রা। খোংবু লৈতদুনা লৈরম্মীবনি।
ফরেদা। চীং কামিন্নরসি ঙসিদি।’

য়ান্না রাংবা ঙম্বমক নত্রগসু চৈরাও চীংসি মতোন
যৌবদদি শ্বর মপীদি হোল্লি। চীংদোনগী খরা চাং যান্নবা
মফম অমদা ঙাইহাক শ্বর হোন্দোকই। পোৎখামিন্নে।

‘ফনা রাইনে নলিনী। কুইনা কাদ্রদুনা
তৌরমাল্লে।’

নলিনীদি নুংদুম অমদা ঙেক ফমদোকথ্রে।
তশেংনা রাবা মাল্লি। শ্বর চনিং-চমাং শম্মদনা হায়রকই।

‘হন্দক মরকসিদি ঐদি পংরাদা রাই। নারুবদু
মপুং ফানা হঙ্গৎত্রিঙেদা পরিষ্কা অমনা অমুকা
ননশিনবিথ্রেদো। ঙসিদি ঐদি ফজনা রাই।
ঙাইহাক্তং পোৎখামিন্নখিসি।’

চীংদোন্দগী য়েংথখিবদা চীং কারকপসু কুমখিবসু
ককচেং পরেং চৎপদৌনা য়েংবদা য়ান্না নুংশি। য়ান্না
ফজৈ। পাল্লবা অতিয়াসু ইশেং শেংই। লৈচিন মফোল

খরা তেলজাণ্ডম পাইদুনা লৈ। নুমিৎনা নোংচুপ
চাংগোল্লোমদা লৈখরকপগী অমেংবা মঙাল। অমনা
মালেমসিবু অপাবা ফি অমণ্ডম কুপশিনবিরি। উচেক
শঙ্গু শঙ্গু কোইপাই পাইরি।

‘নুংশিদ্ৰা শ্যাম উচেক শঙ্গু শঙ্গু পাইমিল্লরিসে।
শঙ্গুসিদৈ মমৈদা জুরা জুরা শেমদুনা মকোন
মকোন্দা হনমিল্লরিগদ্ৰা।’

‘হুম নংগীসে রাবা ফরক্কদুনা কবি চংলক্কুত্রা
কৈনোমা তৌরক্কে। নুমিৎ চংদ্রিঙৈসিদা
হলহৌরসিরা? রাবা ফৎত্রিরা?’

‘ঙাইখো হুমাং হজ্জিনখিসি। স্বর শাংনা
হোনখিসি। য়াম্মা শাংবা মিৎকুপ অমত্তংদি
পোৎথামিল্লখিসি। নংগা ঐগা। ঐখোয়নিতা।
শিবা নাইররোইদবা মিৎকুপ অমতং।’ লীলাগী
দাইলোগ মাম্মা, সেরিয়সতি ওইনা হায়রকই।

‘পরিষ্কাদি ঙসি হয়েং হায়দোরক্কনি। মখা করম
তৌগে খল্লি। হায়দি রিশাচ তৌবগী মওংগা
লৈরিরা নংবো।’

‘ঐদি চৎথররোই। রাৱে। হিংবসে রানা রানা
 হিংবসে হিংমল্লে। পোৎথানিংলে। হৈ-লৈগা য়াম্মা
 হৌবা হিংগোল মচা অমদা উগী তনান তনানবা
 য়ুম মচা অমদা পোৎথাদুনা হিংনিংলে। নুমিৎ
 চুপ্পা তহা তহা হিংবসে তল্লে। তমগে হায়রগা
 হয়েং ঐগী ইচা-ইশুশিংনা মরাইনা তমজরনি।
 ঐগী ইচাগী স্কুলগী য়ুনিফোর্ম ছুটি নুমিত্তা
 শুদোজুনা পরেং শানা ফৌদুনা পোৎথানিংলে।
 স্কত মচা মচা ফুরিং কুদাম তৎপগা
 পানশিনবিদুনা হিংবকাদো হন্দক্তি মিৎতা শং শং
 উই।’

‘হাই নংগী কৈদাসি মওং অমনিহে কবি। অদো
 খরগা হেল্লা ফজনবা মপানা খোংউপ মচা মচা-
 কা কাপ থাগৎলকপৈ মতাং অমগাদি
 যাওরোইদ্রা?’

‘ফাগী নত্তে। রাৱে অদো রাৱদি য়ুম হম্মিংবা
 পোৎথানিংবা তাবনি। উচেক্তসু নুমিদাংরাইরমদা
 মকোন্দা হঞ্জিল্লিদনা। ঐগা গাইহাক লৈমিল্লবসি
 নং য়াম্মা হৈনদ্রমাল্লে। চৎত চৎলসিসে।’

হৌগৎত্রে। কৈমতা তৌদবদৌনা। কৈমতা
বাদবদৌনা। অদুবুদি নুপীনিদনা লৈশাবীনিদনা মশা
লৈশারিবীনিদনা। ফেৎ লাওজবতনি।

‘হেরা অদুই রা নত্তেদা। চুয়া চুম হল্পসিরা
হায়বনি। শাওবু শাওরা কৈনো।’

‘শাওদে। ঐ কৈমতা শাওদে। হো শাওজদেয়ে
ইবুংঙো। নখোয়দি লাইরিক ফবনিনা মার্ক য়াম্মা
ফংদৌনিনা কৈসু খল্লম্মোই। ঐদি জাৎ জাৎ
য়াম্মা খল্লবজাৎনি। অদুবু ঐনা ওজাকা ওইরদি
নোংমা ঐনা হংখিবদা নংনা পিখিবা
পাওখুমদুদি মার্ক ফজনা পিরোইকো ঐদি’,
নোকনা নোকনা হায়রকই।

‘আই করি নুমিত্তা করি হংখিবা। ঐ কাওরে।
নীংশিংবা থোকত্রে।’

সনাই থম্বাল শাৎপা মিৎকুপ

ঐগী মিৎলমসিদা মিৎকুপ কয়া পরেং পরেং
লাকই। ককচেংগুম পোৎথাবা হৈতনা মরেং মরেং
লাকই। অদুগা চৎখি খঙহৌদনা নুংশাদা উনগুম।
লমথাফম লমথুংফম খঙদ্রবা খোঙচৎ অমদা। লাকই
চৎখি। লাকই চৎখি। কৈসু থোইদোক্তে। অমহাই
অমহানি। লাকই চৎখি। লাকই চৎখি।

নোংমা মিৎকুপ অমতনি মা লাক্কায়া। সুপুগী
মিৎকুপ অমতনি। লাক্কানি খঙহৌদে। হায়রমদনা
লাকখি। থৌনাইদ্রবা নুমিদাংরাইরম অমদা খঙহৌদনা
ফুং ফাওরকখি। শাই মাঙখি অদুগা থংনবা মিৎকুপ্তা।
তরাম তরাম ওক্কনি কাওরই। ওক্কা লৈহৌই। মুন্দুনা
কেলহৌই ফজবনা ঈথক হৌরবা, অঙকপনা থুমহৎলবা
মপান্নাইদবা মালেমসিদা।

মিৎকুপমখক্তনি মাৰু উখিবা। নুপীদা নুপী মান্না
লাকই। খঙলসু খঙলুদে। য়েংলসু উরুদে নহাল মখে
নুপী কোঁবা খুৎশেম অমা লৈ। নোংথাংগুম লাকখি।
নোংথাংগুম মাঙখি। মিৎকুপ্তাদা পাকচাওরবা
তাইবংপানসিগী ফজবৈ মশেক অমা উরবগুম তৌখি।

মীওইনা পোক্লিবসি কয়াই মতিক ফজবা। কয়াই মতিক
নুংঙাইবা। নুপা ওইনা পোকপনিকো ঐসে। পাখং
ফারকুমাল্লেকো ঐসে। য়েম্মিংথা য়ৌরক্লে আহ! য়েম্মিংথা
য়ৌরক্লে।

মমিং খঙদে। মশক খঙদে। লৈশাবী মচাদো
নুপী ওইবীগী ফজবনা ইখন থল্লদুনা মীরক্তা মাংখি
মপোকসিমৈ ওইনা।

লৈরবদি মপোক কয়া হন্দকী মপোকসি নত্তবা
মিংকুঙো মপোক কয়া নিংজমলগী মহৈনি। কনানা
করম্মা শেম্বা ঙমগনি অসুক ফজবা তাইবংপানসিবু।
করম্মা শিংথাবা ঙমগনি অসুক ফজবা মীওই
মপোকসিবু। তারি উরি-সিগী রাংমদনি। রাইগী
রাংমদনি।

ঐসে নুপানিকো। মপুং মরৈ ফাগৎলকুবনিকো।
নুংঙাই ঙক্কা নুংঙাই। নুমিৎনা নোংপোক্তা থোক্কা
নোংচুঙা তারিবা ঙক্কা ফজৈ। হৈরাংনা হৈরাং পাল্লিবা
লৈরাংনা লৈরাং শাৎলিবা মহৌশাগী শকফমসি ঙকনা
ফজৈ। মহৌশাগী অপুনবা শক্তমসিদা উফুল মরিক্কা ঐ
অমা পুনশিনখিবসিদা শৈথাবদনা নৌরগদবা মনুংঙাই
অমনা কালেন্দা অইংবা নুংশিৎনা ইশাদা য়ৈবগুম
য়ৈররি। করি মনুংঙাইনো করি মফজনো। অচৌবা অচুম্বা

মপুম অমা লৈবা মাল্লি। খোঙচৎ কায়না উরবা মিৎকুপ
পরেংগী খোঙচৎসিদা। লাকখিবগা চৎখিবগী চৈরকসিদা।
লাকদৌরিবা তুংগী পিবুরুংদা।

উপাল অমা হৌরি মরু লুকা। মতৌ লৈনা
লেপুনা লৈ য়েম্মিংথাগী অয়ুজা। অদুম মরৈ নাকেছাগী
নুংখিলদসু। নিংথম কালেন খায়দে অয়ুক নুংখিল
নাইদে। অদুম মহৌই মতৌ লৈনা।

মিৎকুপ্তো ঐনা হান্না উত্ৰবগুম তৌবীনি। মিৎকুপ
পরেংদৈ মিৎকুপ অমতং। কদাইদনো
করমকান্দনোইদুদি নীংশিংদে। অকাও নাইবা মপোক্লি।
উদি উত্ৰবগুম তৌবীনি। মাসু ঐনা হায়ফেৎ য়েংলকই
শমিন ফংখিমাল্লে। হায়ফেৎ শমিন ফংনা চৎখিবোই
নীংই! চৎখি অদুগা মাংখি মপান্নাইদ্রবা মীরজা।
ফজবনা নিল্লবা মালেমসিদা ইথন্তা উ য়ুংবগুম য়ুংহৌই।
খৌনাইদ্রবা নুমিদাংরাইরমদুদা। শেম্মহৌদ্রবা অশাংবা
মিৎকুপ্তুদা।

মপাল নাইদ্রবা ফজবগী ঈপাক্তা কোঙ্গোলগুম
তাক্সবী মপুং মরৈ ফাগৎলক্লিবী শকহেনবী! হৌফম
লৌইফম খঙদবা খোঙচৎসিদা শকফমদুমতংদি ছরান্দুনা
পুনিংলি ফস্বীনা ঈথক হৌরবা থম্মোয়নুংদা লোজুনা
মোংফমগী রাংমদা। অতোপ্পা খোঙচৎতা।

থানিল

শান্নপোৎশিংদু ঙ্মা মথরায় পাল্লি। মথরায়
হাপ্লিবনা ঐগী পিক্ৰিবা ইচাশিংনি। রারী শাম্মে। ঈরুজৈ।
চাক চাই। কার খৌই। লেং লেং চৎলি। ওফিসফাও
কাহল্লি।

নোবেল অমা পাদুনা লৈরম্বদগী তাঙকক অমা
লৌইরকপগী তাঞ্জাদুদা কুন্মৈদু উরকপনি। সংসার
মচাদু উরকপদা ঐসু কুন্মৈদুদা ঙাইহাক্তং লুপ্তুই।
ইচাশিংদুদি ঐ অমা মপা অমা মনাক্তা ইচাউ চাউনা
লৈবদু করিসু নাচুংদবা মাল্লি। ঐ মনাক্তা ফম্মি হায়বসি
উরবসু উরমগদবা মান্দে। ঐসুনি। ঐগী তাইবংনি।
কাফকাগী ‘মেতামোরফোসিস’তা ঙসাইমখৈ
লুপলুরিবনি। ঐনবু খল্লি—নুংঙাইবা হায়বু সিমঙাই।
করিনো তৌরিবা থবক অমদা থরায় হকচাং পুমলুপ
লুপশিন্দুনা হিংবসিঙাই। অঙাং ওইরিঙৈগী মতম
নীংশিংলকই। উচি নোং মরক্তা লোং গাড়ী ওন্দুনা
শান্নবদু মিৎমাংদা চোংথোরকই। পুন্সিসে খঙনুং
নুংশিরকই। মিৎকুপমুক্তং তাইবংমীগী মপোকসি
খঙলবগুম নুংঙাইবগী ইপোম হৌরকই। পোম্মহা
লৈরাংদগী মপুং মরৈ ফাদুনা মায়কৈ থম্মা শাংতোরকপা

অদুদগী লৈমন চন্দুনা লৈমাইদা মচোই মচোই কেনবা
পোকপা শিবা নাইবা মহৌশা খোঙচৎসি ঙসিদি খঙফ
ফজরকই। তেংথানিংঙাই ওইদে য়েগ্নিংথা। তেংথানিংঙাই
ওইদে নাকেছা। ইমাংদা চংশিল্লকইবা ঐগী নুপী উবদা
ঙজুনা য়েংই।

‘কৈনো, নহালমথৈ উদদৌনা চাগদথৈ
য়েংলিদুবো। ঙসিদি ব্রেকফাস্ত-সি শ্বাইদা তৌ
তারে। ছুটিসু ছুটিনি।’

‘ব্রেকফাস্ত নঙে হায়রগা ইমা। ঐগী লাইধিগী
বার্থদে পার্টিনি।’ ইচানুপা অতোম্বনা লাওনা
হায়রকই।

‘হোয় হোয়। বার্থদেগীনি বার্থদেগীনি।’ মমানা
চুমথোকচৈ।

রাখলগী ঈরৈদা লুপ্লিঙৈদা ইচাশিংদুনা মমাদা
হায়দুনা শিনহল্লুরিবা মাল্লি। ঐতনা খঙহৌদ্রবা। মমাসু
মচাশিংগী মমানি। অচাপোৎ ময়াম অমা কেক্কী মথক্তা
শাম্মফমদুদা মমা মচা ময়াম চংদুনা ঙাইহাঙ্জংদুদা
ফজনা শিন-লাংলি। কেক কজুনা বার্থদে পার্টি অমা
নোক-নোজুনা যাওরি ঐখোয়নিসু। যাওদ্রবদি কমদৌনি
যাওই—মমানা রুমাল অমা ঐনা ইনাক্তা লৈরহা কলম

অমা বার্থদে গিফত পিদুনা। যোৎচাবীনা যোৎ মকুপ
চিংশিনবগুম চিংশিনবিখি মমাগা ঐগসু। অঙাংশিংগী
তাইবংদা ঐখোয়নিসু অঙাং ওইনা যাওই। চহিনঙাক
অহল ওইবগী চাং লেপ্পা যাত্রা? যাওই ঐখোয়নিসু
শাম্পোৎ ময়ামদো মথরায় হাণ্ডুনা মপুং ফারবা ছুটি
নুমিৎকী অয়ুজুদা। শিঙ্খা অমমমদা থরায় লুপ্পুরুবা ময়াম
অমা ঙাইহাকী মমাংদা। ঐনা ঐগী তাইবংদা লাইরিক
পাদুনা। ইচাশিংনা যুম পানবী শাম্পবদা। মমানা
চাকখুমদা মমা ওইনা। হৌজিকনা বার্থদে পার্টিদা
ঐখোয় ময়াম যা যা নোকমিল্লরি।

ঙাইহাক লৈরগা মমানা কপ প্লেত অরেম-অপা
ময়ামদু চাকখুম্লেমদা হোন্দোকপা হৌঞ্জে। মমা অমুক
ওইঞ্জে।

ইচাশিংদি শাম্পবদো লোইদ্রি। মখা অমুক
চৎথঞ্জে। নোবেলদু অমুক হাংদোজুনা মখা পাথনবা
হোৎনৈ। ইচং চংদ্রে। চুয়া সুম পাথনবা হোৎনবতা
মঙাইরে। মহাওদি মাংঞ্জে।

শাম্পোৎশিংদুদি হাম্পদগী হেমা মথরায় যাওনা
লেং লেং চৎপা হৌগৎলকই। ঙাংন-শাম্পরিদুদা ঐ
হায়ফেৎ নোকনিংবোই ইকাইবোই তৌদুনা তুমিল্লা
হৌগতুনা চাকখুম্লেমদা চৎলি। কপ-প্লেত চামদুনা

লৈরিবী ঐগী নুপীগী মনাক্তা লেথুই—ইকাইবোই
করিবোই তৌবদু অমুক্তং নোকথোকখিনবা। অমুক্তং
নোকথোকমিল্লখিনবা।

‘কৈদৌরে মোমোন মোমোমনা লাক্কিদি।
লাইরিক পাবা যাদ্রাবা?’

‘লাইরিক পাবগী মহাও মাংথ্রে। হেন্না
নুংঙাইবা লাইরিক্তি ইমাংদা তাদুনা লৈরিসিনি।
ঐনা নহাল মথৈ য়েংবা হৈতদনা উরমদ্রবা।
লাইরিক হায়বু হিংলিসিনি মরেক মহাও য়াওনা।
চেদা ইরিসিদি য়াইববু ইমুন মুন্দে।’

‘ইস অয়ুক ওস্তাসিদা। ওাইখো কবি,
নোকনিংলিদুনা করিগীনো।’

‘সুম নোকনিংলক্লবা। ঐনা মখা পাথগে
হোৎনরকপদা ইচং চংদদুনা লৈরিঙৈদা মখোয়না
শাল্লবগী ওাংন-শকনরিসিদা ঐখোয়নিসু পুরা
য়াওহৌরে। ঐখোয়নিসি মরক মরক্তা অসুম্মাইনা
তৌরমগদ্রা অসুম্মাইনা ওাংনরমগদ্রা হায়বসি ঐ
অমুক্তা খল্লরুদে।’

‘কৈনো হায়রিদুবো। মমৈ মকোক শল্লদে। ঐসু
নোকপদো অমুক্তা য়াওগে কৈদৌগে।’

‘হেরা শাল্লরিসিদা মমা শাবসু যাওহৌই। মপা শাবসু যাওহৌই। মমা মপাদু কৈনোমা কল্লা ঙাংনহৌরি। নং মানমনত্ৰদুনা নোকনিংলকুবা। অদুগা ঐ ইশানদি খঙজদবা ঐনা হায়বা মানবা ময়াম অমসু মপা শাবদুনা ঙাংহৌরি। ঐনা নহালমথে তারিসি নংনা হায়বদুদনি। ঐনা নংঙোন্দা হায়বদুদি ঐ ইশাদি অমুক্তা তাদে। অঙাং শাল্লবগী সংসারসিদদি ঐসু ঐনা হায়দু ওসিদি তারে। সিদবু নোক্তা য়ারিত্রা? নোকথোক হৌদা য়ারিত্রা?

‘হোয়নে অঙাং হায়সিদি সি ঙাক্তনি। অঙে কৈনো ওসাই ঐঙোন্দা ইঙক ওকনা য়েংলিদুনা।’

‘ঐদি লাইরিজু ফজনা পারুরবজাৎনিদনা। নংনা অচাপোৎকা করিগা ফুং ফাওজিল্লকপদুদা কদোমদগী করম কান্দা ফাওনত্ৰিবা পাওনো হায়না ওক্লিবনিদনা। থাজরুদবা।’

‘ঐসু কাওরুরপোৎনি। ঐনা সোমদা অয়ুকী থবকী ব্রেকফাস্তকী লাংলিঙৈদা ঋষিকুমার লাক্তুনা অমুক নীংশিংলরিবনি। ওরাংদগীনি লাইধিগী বার্থদেগী কেক লৈরকউ হায়দুনা

তপ্পিবা। কলেজদৈ হল্পকপদা ক্বাকৈথেলদগী
 লৈরকপনি। কাওরম্বদি বারু-নোঙজু
 থোরুরমগনি। ঙাইহাকী নিংঙাইগা ওইরম্মোই।
 ফনা কুইনা পৈরমগনি মপাই মচা। নংসু
 অদুরাইদা কন্না উংদুনা লৈবদুদা ফনদুম ফরে
 অদুরাইদা হেত্তা লোইশিল্লগে হায়না লাক্লিবনি।
 স্বাইদা অমুক চাই আদা অমুক চাই তৌদৌ
 শরুক। কালেন ছুটিসু লোইদৌরে। ঙসি ছুটি
 ওইরিঙেসিদা হোরেল নুংথিলদি বাজারদা
 অঙাংশিংগী পোৎ খরা লৈমিন্নরুসি। লাইরিক
 খাউ. টিফিন বোস্ত, পোৎ মচা মচা খরা লৈদা
 যাদ্রে। নুংথিল সোপিংসি মখোয়সু যাওনি
 হায়দুদা ব্রেকফাস্ত-কম-বার্থদে ওইনা শিল্লবা।’

নুংথিলদু বাজারদা ময়ান্না পোৎ ময়াম অমা
 পংলৈদা লৈ। মানা লৈগে নিংলকপদগীদি ফনা য়ান্না
 হেমনা লৈবা মাল্লি। অয়াস্বদি ইচাশিংনা ইমা ঐগীদি সি
 ঐগীদি আদৈসি, মচু সিনা পান্মী অমদুনা হেমনা ফজৈ
 হায়দুনা য়ামথোকখিবা মাল্লি। ঐদি পোৎ লৈবসি হান্না
 পুকনিংদা লৈদুনা লাকই। নত্রদি য়াম্মনখিদুনা কোক
 ঙাওই। অমখক্তংদি ইচা অতোম্বৈখক্তংদি খুদক্তা
 লৈনিংলকপা মাল্লি। ঐগী ঐগী ঐগীদি সি ঐগীনা
 আদৈসি হায়না চরাংনরিঙৈদা ইচানুপা অতোম্বদি

দুকানগী সো পিছ ওইনা থল্লিবা পুংকক চাউবা তেদি
 বিয়ার অমৈ মমাংদা লেগুনা লৈরশ্মী। অতৈ অমা নঙে
 মাই অপাম্বদু মদুতনি। মাই অপাম্বদু ফন চোংথোজুনা
 লেপ্পা উই। লৌথুপ লৌকোয় লৈতে। বস মসিনা
 লোইরে। পোৎয়োনবসু ঐখোয়সু নোকই। তাইবংমীগী
 অপাম পামদসি লৈতেং খোৎতেংদুনা নাচেকনা য়ৈদুনা
 ফোংদোকনবসি চহি য়াম্ববশিংতনি। অঙাংগী অপাম্বদি
 অযুকী নুংশা মঙালদা থকনবা ঙ্গিশিংমুক লুই।

নুমিদাংদু অঙাংশিং লোইনা তুমথ্রে। ঐখোয়নিনা
 তিভিগী অথেংবা পাওদু ঙাইরি। ঐনা নোবেলদু
 মখা পাখনবা হোৎনরি। মানা হিসাব অমা কন্না হোৎলি।
 মথং থাগী ইন্সুরেন্স প্রেমিয়ম, মৈগী ঙ্গিশিংগী খাজনা,
 চাগা চাদিংগী বেলেঙ্গ সিত মরজুদা
 চিংশিনবিরজুনবা ঐনা কন্না তপ তৌরি। মমাদু
 কৈদৌরে ইচা কৈদৌরে হায়দুনা ইচা অতোম্বগী ফমুং
 তল্লা চৎপোই চেনবোই চংখি। তুমথ্রবনি কৈদৌরজাৎনো
 হৌজিক কপ্লকইসিবো। সেন্দল উপশিন্দুনা ঐ
 চংশিনবদবু মঙাইরি মমাদি থোকপু অদুম থোরক্লে।
 ফিবম খরদদি মমানা মপাদৈ থুবা য়াল্লা হেল্লি। মমাগী
 মিৎ নাকোংসি ইমুংগী মচি খুদিংদা পানবজাৎনি।

‘মমঙদা কপ্লিবনি। মাই তেদি বিয়ারদু ঙসাইগী
দুকান্দা অমুক চৎখি হায়। মাদি চাম্বনা
নুংশিরুরজাৎনি। কোন্দুনা তুমগনি হায়দুনা
তুমখিবনি। ঐনা তুম্বদা নম্বেরুগনি হায়দুনা খরা
থৈদোকুনা থম্বম্বনি। নুংশিদ্দা তেদি বিয়ারদু
মমিংফাও থোনবিত্তে। থানিল হায়না কৌবিত্তে।’

পাও লাক্তি। পুং তাফাত্রি।

‘মমিংসি ফজদ্দা।’ মমানা মখা তারকই।

খুমদ্রসু য়ামাল্লে হায়না ঐ খুমদে।

‘কৈদৌরে তুমিন লৈরিদুবো। অঙাংনা থোনবা
মান্দবরা। নংদি ঐগী অপাম-পামদকাসি
খঙবিপোং নত্তেদা। ইচাশিংদি খঙবি। থানিল
হায়বা মিংসি মমানা য়াম্বা পামজৈ হায়সি
ইচাশিংনদি খঙই।’

‘অদুদি পাও তারঙমসিরা। ফমুং চংলসিরা
থানিল।’

‘ইস, ইকাই নাইদ্দেদা।’

—

লোয়ালমগী রারী

মী হাৎলুবৈ মা মপুঙ্গি চুপ্পা ফাদোক তাখিবনি।
কদাইদনো সহরগী জেল অমদা লৈখিবা ফনা কুইরে।
ঙসিদি লৈকাইসিদা মাবু কনানসু নীংশিংনদ্রে।

খৌদোক্তু নৌরিঙৈদদি করি করিনো ময়েক্তি
শেংদনা লৈকাইসিদা মাই মরমদা, শিখ্রবা—মানা
হাৎখিবদুই মরমদসু ঙাংন-শকনরম্মী। ময়েক্তি শেংদে।
চমমনৈ। তৌবসু অনিমক্তু লৈকাইদুই তাকু ঙাক্তনি।
য়াম্মমক ফন্তবা থবকপুদি তৌদ্রবসু, মবানি থেংনবদা
কয়া নুংঙাইবা মীতা নত্তে। খুলগী ঙানু-খুনু হুরান্দুনা
চাথোকপা, মীগী হুইদা নুংনা থাবা—সিগুম্বা মচা
মচানি। খুলগী হুইমথৈসু মবানি উবদা গৌ গৌ
পংখোংদা খোংই। লাপতিন তিন্নবা নত্তনা কনানসু
তোরো-খোদানা তিন্নদে। যু ঙাওরগা মরক মরক্তা হেক
হেক ফুনজরসু মবানিতদি লুনা তিন্নে। ইশম শম্মা
নকশিন্নবদা লেম্বা মীশক নত্তে। তাকুসু মহাতাকু নত্তে।
অদুনা খৌদোক্তু খবরদা করিদা য়াওদুনা মীয়াম্মা
খঙনবা রাফম ওইখিদে।

মাই মমাদু লৈরিঙৈদদি যুমথংনবা অমা অনিনা
মাবু খরা খরা নীংশিংবিরম্মী। নৌনা লুখ্রা ওইহৌবী

মমাদুনা লুনা তৌজখবনি। যুমজাও লাইখন তাবদুদা
মবানিদা লৈ। মচিন্দদি ইমা হাইবদৈ হেন্দে।
তৌথোরকপদদি চোংলম চাদে। মিৎ নাই। মমাদুনা
নোংফাদোক মচাবু শোঞ্জরকপদা যুমথংনবা ইনে
শখিহোয় অমা অনিনা ঙাইহাক হেক মা হিংলি
জেলদা লৈরি নীংশিংলুবগী রাতনি। মমানসু করিগী
শোল্লোইদগেদো? মী হাংলুরবসু মমাগীদি মচানি।
ঙসিদি লৈকাইসিনা মাবু কাওরে। মা শিরবগা অমহানি।
মাই মরুপ মানা হাংখিবদুনা তশেংনা শিখবনি। মানা
হিংজরবসু স্বাইদদি হিংদ্রে। তশেংনা শিখবগা হিংনা
হিংনা শিরবগা অমহানি লৌবদা কয়াম কাইবগে?
তাইবংপানসিদা মাগীনি হায়বা কনাসু লৈতে। ময়ামগী
মিৎয়েংদৈদি। মাই মিৎয়েংদৈদি কনানা খঙনি। ক্বা অমা
হৈ অমা চামিল্লরুবসু নঙবনিনা।

‘হেমা ইবেমহল নত্রনে লাক্সিবসিবু। নপামদা
লাক্সিরা ইবেম্মা নংদি।’

‘মানি, মানি ইনে শখি।’

‘কুইরেদা উদবা। নুংশিদা। কমদৌরি ইবেম্মা
নংদি। নুংঙাইরিদনা। নচাদি কয়ানো।’

‘সুম পাল্লি হায়দুনিদা। অনিনি। নুপামচা অনিনি।
তু অসিদা মবোঙ্কী যুম যৌরে হায়দুনা চেনচৎ
চৎলিসিনি।’

‘নুংশিদা। চাউরেনহে। নযুম পানখিবদুদি
ঙরাংতা ঙাইরিগুম খল্লি।’

ইবেমহল লৈকাইসিগী নিংঙোলনি। অথাপ্লা
সহরদা যুম পানখিবনি। ঙসি মপামদা লাক্লিসিনি। ইনে
শখিহোয়গী থোঙ্গালসিদা লম্বী থোক্তুনা ঙাইহাক রারী
রাতাই তৌনরিবনি। ইনে শখিহোয়গা হেক যুমথংনবদা
অমু-হোয়গী ময়ুন্নি। ইবেমহলহোয়গীনা য়ুম্মোন অল্পম
চৎলগা লৈ।

‘ইনে শখি তা-অমুহোয়গী হিঙ্গোলসিদি পূরা
হোংলম্মেনা। কনা লৈরগে অসিবু।’

‘ইবেম্মা হাংদুনা লৈবা হায়সিদি য়াবা নত্তেদো
তাইবংপানগী নিয়মদা। নোংমাইথেম ইমুং অমনা
লৈদুনা নুংঙাইনা লৈররে। মবুক মপাও ফত্ৰবা
ইমুংনি। মমাংঙে নত্রে মতমসি। অমুগী মমা
ইচেদুনা মচা অঙাওবদু শোন শোন্দুনা
শিখিবনি। নুংশিদা লাই ওইত্ৰবী ইচেদো।
ঙাইখোনহে নংবু। নোংমনহে মানা হিংলিঙৈদা

মচা উনবা জেলদা চংলুবগী রারী তৌরম্মী। ইমা
ইবেমহল ময়ুম পানত্রবরা হংলকই হায়রম্মীনে।
অদুবুদি লিন্দফাও মকোল চংলমদাইদা চুম্মী
হায়নরিদনা। নংসি ইবেম্মা মথোং হুত্তবদুই
মমিত্তা ওনছোকনা ফজনা উত্তমাল্লেহে। হায়দি
ইনেনা নংবু ফজদে হায়বা নত্তেদা। ইমৌদি
রাশি লৈত্রপোৎনি।’

অসুয়া রারী শারিঙেসিদা লৈরক মনুংদগী ইপল
শাজৌ থোরজুনা মথোয় মনাক যৌশিল্লকপদু মবানি
উহৌদে। অকোনবগী মতাংদু তারমগনি। মানা ফুং
ফাওদোরকপদুদা মবানি ঙক্তক তৌই।

‘ইবেমহল নংবু নপামদা লাক্সিআ।’

‘মানি ইপল। ঐথোয় পাজিদু মশা ঙমদে হায়।
হংবা লাক্সিবনি।’

‘ঐসু নথোয়দগীনিনে। নপাদি কৈসু
থোইদোকপা তৌহৌদ্রেদা। ঐগা হৌজিক্তা
ফম্মিন্নরম্মনি। চুয়া সুম লোক লাইহৌনা করিনা
নোংমা নিনি হেক মশা নুংঙাইরুদবজাৎনি।
কমদৌরি নংদি। অঙাংদি কয়া শুরে। হায়

অসিদা চেনখিবা অঙাং অনিদু নংগীরা। ওইনি।
মাল্লি। মমাই মচানি। লাইমচাদু ঙাইহৈ।’

‘মানি ইপল।’

‘করম পাল্লি ইবেম্মা নংদি। নুংঙাইরিদনা।
ইচাদি হাম্মগুম কৈসু তৌদ্রিনে। ঐখোয় মেম্মা
নতাহোয়দি পরপ পরপ ময়েং তারক্লে।’

‘সুম সুম পাল্লি হায়দুনিদা। কনানা
নুংঙাইজরুগনোদা ইপল।’

‘কৈনোনে ইয়াদুবু বেঙ্ক-কি অচৌবা থবক অমা
তৌই হায়দাইনে।’

‘হো তৌএ তৌএ। ইবেমহলহোয়দি মরাইবক
ফথ্রপোৎনিদা। নুংঙাইনা পানথ্রজাৎনি। মশক মচু
হাম্মদগীদুম হেন্না পাল্লে। হনুবা হৈরোইদৌরি।’
শখিনা ওকই।

‘অদা তাইয়ে ইনেসিদি।’ ইবেমহলদু
মোমোম্নজৈ।

নুন্দা পোমজবী খোয়রুম মোমোন মীনোকু
পাল-দা ফুগাইনা শাৎতোরকই। খাবলদা লৈরাং
থাবল্লৈগুম। থাগৎলে খঙনা হরাওজৈ।

‘চংশিল্লুরো চংশিল্লুরো। নিংঙোলনা মপাম
খোংদোইরকপা হায়সি নুংশিথ্রপোংনি।’ ইপল
শাজৌনা নীংশিথ্রবিরকই।

নত্রদি রারীদু ঙাইহাক চৎথখিদৌনি। ইবেমহল
চৎথ্রে। অনিদুনা ঙাইহাক পন্তুহৌরি।

‘ঙাইখো শখি। নংনা হৌজিক হায়দু করি
হায়বা। অমুনা ইবেমহল ফজৈ হায়বা।’

‘হোয়নে তাদা। লৈখিদ্রবী ইচেদুনা নোংমা
ঐঙোন্দা হায়রম্বনিদা। চুয়া শুম শোল্লম্বনিদা।’
অকোনবগীদু খরা শোস্তাংনৈ।

‘চুমগনিবো ইবেম্মা চুমগনিবো। তাকুদুনা
নিংজরম্বা য়াই। মাসু নহানিদনা। মবানি ফুনদুনা
শিনথ্রিবদু নংসু খঙলিবদুনি খুন্দোলগী য়ু-
য়োনফম তোম্বী কুৎ-কি দুকান্দনিদো। নুমিত্তু
তোম্বী কুৎ-না হায়রম্ববু মবানি য়ু থকনা থকনা
ইবেমহল ফজৈ ফজদে হায়না সুম মরৈ

য়েৎনরকই হয়নে। যু থকপা যু ঙাওবা
 হয়সিদি। জাৎ জাৎনিদো। কৈসু নত্তবদা। মী-
 পোং ইচিক চিকপা তাঙ্জাদুদা মাসু মনিংলোমদা
 হয়ফেৎ থোকুজাৎনি। পোপ পোপ হেত্তা
 থানদুনা খৎনরকপগী মখোল তাদুনা মানা
 চেনশিল্লুবদদি অমদো লোংনা তাদুনা লৈরম্মী
 হয়নে। কনানসু তাংদাংবা অমা খঙনদ্রসু
 ইবেম্মা মসি চুয়া সুম খৎনবদুদা তুশিন
 খোশিনবদা শোকফম চাদবদা শোক্তুনা হয়দি
 মকোকনা ফান মচিন্দা ফক্লাংদা য়ৈখাইদুনা
 খুদক্তা শিবজাৎনি। শিবা হয়সিনদি
 ঙাইহাক্তনিদো। অঙাং অনিদু লুনা তিন্নত্রবা
 মরুপ্পি। মলোমদগী করিদগী হাৎনগদবা
 মান্দেদা।’

‘ওইরমগনি তাদা চুম্মমগনি। অদুদা সুম থোকউ
 হয়দুনা অশি-অনা য়াওনদুনা পুমচাই
 চাইত্রেদনা।’

শাজৌ চৎত্রে। শখিসু থোঙ্গাল থিংজিন্দুনা ময়ুম
 চংখিদৌরে—চংলমদাইদা ইবেমহলনা চংখিবা
 লৈরক্লোমদা শাংনা অমুক্তং য়েংলকই।

অহিংগী অরাবা

মানা য়ায়া পামজবসি মী ওইবনি। মী ওইনা হিংবনি। তাৎ তৌদনা, তৌশিন্নদনা তশেং তশেং মী ওইবদুনি। সিতনি মানা খল্লিবসি। অয়ুকী নুমদাংগী। মানি মসিতনি। অয়ুকী নুমদাংগী। তুম্মদাইদসু মসি হেঙ্তা খল্লকই। পাক তুমথবা য়াদে।

মীনা মী ওইদ্রিবসি করিগীনো? মানা খল্লি। ওইগে খল্লি ঙমদে। সুংঙম ঙমদে। মসিনি মাই অরাবা। মসিনি মাই ইশৈ। লায়না অসিনা লায়পু ওইদুনা ঐ নোংমা শিগদৌরিবনি—মানা রাইজৈ।

মানা ইতৎ হেক তত্তনা মঙবা মঙ অমা লৈ। ঙকই—মঙসিবু অমুকখক মঙত্রুগা মিৎকপ থোক্কপদা মঙলান ওইনা লৈম্ন চনত্রিদিসিবু করিগীনো। হঞ্জিন হঞ্জিন মঙলিসিবু করিগীনো?

কৈদৌঙৈ তাগদগে বাকচিংগী নোংসিবু। ঙরাং তাগদ্রা খল্লম্মী তাখিদে। ঙসিসু তাদে। হয়েংদি শৌইদনা তাগদ্রা। ফনা কুইরে মঙখৎলক্লিবা অদুবু সুংতা তাদে। ওমদুনা অদুম মরৈ; মঙদুনা অদুম মতোকই। নোং তাগেদি হায়দ্রদনা নুমদাংরাইদা নুংশিং

হেঙা তারকই। অদুনা মা তেলঙ্গা পাই। মসিনি মাই
অরাবা। মসিনি মাই ইশৈ।

তশেংবদি মা-সি শানি। শাসু ময়াম্মা খংনরিবসি
নত্তে। কৈদা অমৈ শানি। তোপ তোপ্পা শা মখল অমনি
হায়গদ্রা। হম্মা হম্মা হায়রবদা তৌশিন্নদনা মী ওইনিংবা
শানি। অদুনা শামকসু নত্তে। মীসু নত্তে। অদুবু মীদি
ওইনিংই। মানা পামজবা মীদাদু ওইনিংই।

পুন্সি হায়বু হিংলিসিতনি। সিখক্তনি। অনি
শুদে। ঐগী পুন্সিসিবু কয়া শুবগে কয়া য়াম্বগে
মীনমদুনতা লৈনবা-মানা খঞ্জৈ। তেনসু য়াম্মা
তেনবজাখনি হিংলিবসি ইশা ইথক্তা নমথাক তৌদুনতা
লৈনবা।

তুমথবা য়াদে। মিৎকুপমুক্তং ওইরবসু
তুমহৌরদি। অহিংসিমতং লোইত্রবদি। ওহ!

রাকচিংগী নোং তামন্দুনা মা নুংতিগী তেলঙ্গা
পাই। হিংবী শাম্মৈ। তেলঙ্গা পাইদুনা ঙাই।

হঞ্জিন হঞ্জিন মঙবা মাই মঙসি হেক মঙলকপগা
মা থুনা হেঙা মিৎকপ থোকই। তুম্মা তুম্মা খঙজরকই
ঐ তুম্মি মিৎকপ থোকগে মঙসি মঙবা হৌরক্কে।
তৌবেদি চহি খরা লৈশিন্নকপসিদদি মঙদো কয়া
তোয়নদি মঙখিদ্দে।

থা গুরবী অঙাংদি হেক পোকথোকত্রিঙৈগী
মীরোনবীশুম মশা রাই ইচিন চিল্লি। তাংদাংবা অমা
লৈতে। রাকচিংগী নোংগুম ওমদুনা অদুম মরৈ। কোক
হেক তাথোকত্রদি রাই শংলগদবা। কোক হেক
পোকথোকত্রগদি মা নোকথোকচরদৌনি। নোক্লিংই মা
অয়ুকী নুংশা মঙালগুম। রাকচিংগী নোংনা চামথোকত্রবা
অয়ুকী মাইথোংগুম। ফৈরাথকী নরাগুম।

হৌজিক্তি মা মঙদো সুংমঙ মঙখিদ্রে। অনৌবা
মঙ অমা ওইনা মঙলে। মঙদৌনসু তৌদে হন্দক্সিসিদি।
রাখল-লা মঙ-লা মফম খঙদে। তুন্মুৱা, তুন্মুদৱা
খঙদে। খোংনা-খুৎনা শোকপা ফংদবা অদুবু রাখলগী
তাইবংপান্দা ময়েক শেংনা লৈবা অনৌবা মঙনি। মাই
রাখলদা অহিংবা পোৎ ময়াম অমা লৈ। তাইবংপান্দা
ময়েক শেংনা লৈবা খোংনা খুৎনা শোকপা য়াবা পোৎ
ময়াম অমা লৈবগুম। অনৌবা মঙসি মঙনা মঙনা মা
খঙই মা মিৎকপ থোকপা ওমদ্রে। মিৎকপ থোকনিংই।
মা মিৎকপ থোকে হোৎনৈ ওমদে। মখোং মখুং লেংগে
হোৎনৈ ওমদে। হঞ্জিন হঞ্জিন হোৎনৈ ওমদে।

নোংঙাল্লকপদা মা শিরম্নে। শা-ঙাগী ডাক্তরনা
হায়—হাৰ্ত এতেক্লি।

অমুক্তা বাকচিংগী নোং খিকই। যুমথংনবৈ
মীরোনবীদুসু লায়েশংদা অঙাং উনরে হয়।

খোংমীনা শগোল ওনবা

(বারী মচাসি মী অতৈদৈ তোপ্পা ওয়া মীশকশিংদা কথোকচরি।)

ঙসি ছুটিনি। য়ুনিফোর্ম শেংপা মহৈরোই ময়াম
স্কুল গাড়ীদা চংপা উদে। গেলুগী য়ুনিফোর্ম পরেং
পরেং, চবুল চবুল লাইরিক খাও পোরদুনা স্কুললোমদা
চংবা উদে। নুংতিগীদি খরা থাপ্তকপসিদৈদি অশংবা
উরক্তা অশাংপা লৈরাংগুম উবনি।

অনেস্বা চীংনা ইকোয় কোয়শিল্লগা ময়াইদা
লৈতেম মান্নবা মফম অমা লৈ। শান্নবুংনি। ঐনা লৈরিবা
ত্রেনিং একাদেমীগী গঙ্গা হোস্টেলগী তাইনবদনি।
মহৌশা খুৎশেমগী স্টেডিয়ম মান্নি। স্কুল লৈরিবদুনা
নোংচুপ থংবা চীংয়াংদনি। শান্নবুংদুদা অঙাং ময়াম
ফুতবোল শান্নরি। ঐনবু খল্লি ছুটি নুমিৎসিদা নোংখি
নোংমংদ্রবদি কয়াদা ফগদবা অঙাংশিংসিনা নুংঙাইনা
শান্নজনবা। মচি খরদদি নোং তাখিবগী চোং চোং
লাওরি।

শান্নরিবা অঙাং ময়ামদুগা য়েংনবদা খরা
নৌতক তৌবা অমদি শান্নবা যাওদনা খা থংবা গোল
পোস্ট মনাক্তা ফমদুনা লৈবা উই। মখোয়না যাওহন্দবরা
মশানা যাওজদবরা হায়দুদি খংদে—ঐ হোস্টেলদগী

খোরজুনা শাম্ববদু য়েংবা কুইদ্রি। শাম্বরি মখোয়। মচু
মচুগী ফুরিৎ অঙাংবা হিগোক নাপুগী ফুরিৎ ময়াম
কোয়চেন চেন্দুনা ফুতবোল শাম্বৈ। মচুগী ইথক হৌই
অশংবা নাপীগী লম্পাক্তা। মরক মরক্তা নোংসু পিৎ পিৎ
তারি। শাম্ববদি লেণ্ডে। তুশিল্লি, হৌগৎলি। চেল্লি। বোল
তাম্বৈ। কাওশিম্বৈ, তুশিনম্বৈ। নোং চরখৎ মরক্তা। খরা
থাপ্তক উবসিদদি পেরেনা ঈশিং চাইবা মাল্লি ফুগাইনা
শাংপা লৈগী ফৈদোমদা।

হৌখিবা নুমিৎ মরি মঙানিসি নোং লেণ্ডনা
চুবদগী ঐ ফকচিন্দুনা লৈরুরবজাৎনি। শাম্বরিবা
অঙাংশিংসিদি অনম-অহা চুদে। শাম্বরিবদো য়েংবদা
ওছোঝা নুংঙাইরুরে। ঐসু অঙাং হায়ফেৎ ওল্লুজাৎনি।
থায়না ইমাম্ববশিংগা শাম্বমিম্ববদু নীংশিংলকই।

মতাং অমদা বোলদু খা থংবা পোস্তা
কাওশিল্লকপদা গোলদি চলহৌদনা থাপ্পা তাত্বে। থংনবা
লোন তেনিস শাম্বফমগী তারা খাজিল্লিবা মখোংদুদা
তশিনত্বে। গোল কিপরদুনা খরা নৌতকপা শাম্ববা
য়াওদবদুদা খুল্লনবা হায়বা মাল্লি বোল তাত্ছিবা মফমদু
মখুৎনা থিন্দুনা তাকপা উই। পিক্তকপা অঙাংদু
হৌগৎতুনা চেনচৎ চৎলি। মখোং নাম্মা শেকই। তশেংনা
শৌইনাইব্রাইদুদি খঙদে। খরা লাপ্পপ উবসিদদি মখোং

ওইদুনা খরা তেনবা মাল্লি। শেক্কৌ শেক্কৌ বোল খুনবা
চেপ্পি।

ঙাইহাক পংশান শাম্মরম্বদৈ খরা চাউবা অমনা
ময়ামদু কৌশিন্দুনা পরেং লেপহল্লি। ঙসাইমথৈ শাম্মবা
য়াওরমদবদুসু চংশিনখিদুনা পরেংদুই আরোইবদা
লেপ্পুই।

ঐ য়েংনিংবা হেনগৎলকই। নুংঙাইবগী ইনোং
কারকই।

পরেংদুদগী শাওং-শাদা লেঙ্গা চাবা জুরা জুরা
লৌখতুনা কাংবু অনি থোক্কা খায়দোক্কে। অচৌবদুগী
কাংবু অমগা অতোপ্পা অমগা। খায়দোক্ককপদুদা
অপিকপা খোমদোন্দু মথন্তা লেমহৌই। অচৌবদুনা
অতোপ্পা কাংবুদুদা কোক যাওহল্লি। জুরা তাদ্রবসু মা
অমা হেনবদা নত্রগা রাৎপদা কৈসু খন্তুর্কদবগী কৈদানি।
বোল খুনবদসু কাম্মনিদনা খল্লিবজাৎলা খঙনিংলকই।

মরক মরক্তা নোং অদুম থিক্লি। শাম্মবদি লেপ্পে।
লাউনৈ, কৌনৈ। পাস তৌ নথন্তা চেনগনু লাউই। ঐনা
থরায় তানা য়েংলিবনা নৌতকপা অঙাংদুনি। মাসু চেপ্পি,
চোংলি, লাউরি। ঙাইহাক লৈরগা অতোপ্পা কাংবুদুগী
গোল কিপর শারম্বদু বোল তোক্তুনা চৎত্বে। অপিকপা

অঙাংদুনা মাই মছৎ গোল কিপর শাদুনা লৈহৌরে।
চেনবা-চোংবা-কাউবদুনা হেন্না লুয়া লৌনবা মাল্লি
অপিকপা অঙাংদুনা গোল কিপর ওইহৌবদুনা কৈসু
খল্লখিদিবদু।

নুংশা থোরক্কে। উরুম লৈমা চংখ্বে। নুমিং মরি
মঙানি কন্দ্রবসু নোং ইরেপ লেঙনা তারুরগা নুংশা তরং
তরং হুন্দোরক্কে। ওরাং নহালগী চোকথরবা তাইবংপান
উখিদ্দে। চোকথরবা লস্বীদা চোকথরবা খোংথাং উখিদ্দে।
মখোয় মশেল ঙাংন-শকনবদু ময়েক শেংবা
হেনগৎলকই। অনেমা চীংদা খোহ্ভাং য়ৈরকই। ওরাং
নুমিদাংরাইরমদি মনা যাওদ্রবা অচৌবা উপাল অমা
নোংচুপ থংবা চীংমাইদা হৈনিংদনা লেপ্পা উখি
নহালমখে হৌদবদৌনা। চোকথরবা নুংখিলনা মমি শাম্মা
মখোঙ থাংজিনখি অমম্বরোমদা। নুংশা শাদোরকপসিদি
অয়ুকনা হৈনিংনা মিৎকপ থোরকপা মাল্লি মঙ-কা অমত্তা
মঙদনা পেপ্পা তুম্বুরগা। নোং নংলুরবা উপালশিং
অনৌবা ময়োল তম্ববোই নিংই। মালেমসি মরোল
লোল্লকই।

শং শং তৌদুনা অচৌবগী কাংবুদুনা অতোপ্পা
কাংবুদুগী মায়কৈদা গোল চনগদবগী পুশিল্লকই।
অখিংবা প্লমক নাহ্ভোরক্কে। অঙাং অচৌবদুনা বোল

য়াংনা পুশিন্দুনা ইকোন কোন্না থিংনবা চার্জ
 তৌশিল্লক্লিবা শামরোইদু থৈদোক্লুগা গোল তন্না
 কাওশিম্বা হোৎনরি। থৈদোকপদুদা বোলদু মশাদগী
 খরদি লাপ্পপ চেছোকথ্রে। হৌজিক গোল কিপর নত্তনা
 কনাসু লৈত্রে। অচৌবদু য়াংনা চেনশিল্লকই। নৌতকপা
 গোল কিপরদুসু তেঞ্জৈমুক য়াংনা চেছোরকই। শাফু
 অনিনি। অমনা গোল চনগদবগী অমদুনা চনহ্লদনবগী।
 হৈনা-শিংনা থাংনবা খোঙথাংনি লাইয়ুমথক্তা। অমুবা
 মরুশিং অঙৌবা মরুশিং। অঙাংদুনা খরা হানলপ অনিদু
 কাওশিম্বদা বোলদু গোল পোস্তুকী রাংমদা লাপ্পা
 পাইথোকথ্রে।

খুৎতা পাইবা য়োংগী

লৈপাকপোকপা নুমিৎনি। মমানে ঐনে ইচাশিং
 পুদুনা মহাবলীদা চৎলি। লম্বীদা অলু গলী মপাদা চরাং
 চরাং তৌনরকই। নহা অমা চেহ্লোরকই নুপা খরনা
 তান্নদুনা। ‘ফারো ফারো। সাইকল ছরানবা ফারো।’
 মফম মরাং খঙদনা চেনবা মচেঙ্গি। মীরক খায়দুনা
 চেনবদা তুশিল্লি। মনাক নকপদা লৈরম্বা মীয়ামদুনা,
 অফং অফংবনা পোপ পোপ পংফুদা ফুই। কাওই,
 নেৎলি। ‘হাৎলুহে শালা মচাসি।’ মমাই মমিৎ ইহিং
 নাহিং শাই। শো চবুল অমা মনাক্তা তাই। ঐগী নুপীদি
 য়েংবা ঙমদে। মনাক্তুদা পুলিস লৈরম্বদদি সাইকল
 ছরানবদু শিরম্বা য়াই। নত্রগা মপুঙ্গি চুপ্পগী
 শোইনাইরমগনি।

লম্বী চৎনা চৎনা ঐখোয়গী লৈখিদ্ৰবা ইধৌ
 নীংশিংলকই। ঐনা ঙসি মহাভারত রামায়নগী রারী খরা
 খঙলিবসি অয়ামদি ইধৌনা পিক্লিঙৈদা লিবিবদগীনি।
 ঐনা চাওরগা লাইরিক্তে পাবদি খরদনি। য়াম্মা থরায়
 য়াওনা লিবি। রারী লিরম্বদে কপথোরকপা য়াওরকই।
 মপি তৈথোক তৈথোক্তুনা মখা লিথে। লাই-তিনগী
 রারীদু থরায় য়াওনা লি। ওহ্লোকপা ভক্তিनि বৈষ্ণবতুগী।

ভক্তিদুনা ওইবা তাই মহাভারত রামায়নগী রারী কয়া
থরায় হাঙুনা লিবিখিবদু। ঐখোয় মশুশিংসু খুবৈ অমত্তা
হায়দোক্তনা মুন্দুনা তাই। লাই-তিনগী রারী অঙাং
ঐখোয়বু মুন্দুনা তাহল্লি। ওসিতা খল্লি—ভক্তিদুনা নত্রদবু
সিবু করম্মা ওমগদগে। অর্থ খঙদে ঐখোয় অদুবু রারী
নুংঙাই। মুল্লি। ব্রজলীলাদদি বালকৃষ্ণনা মাখন
হুরান্দুনা চাই। মাখন হুরান্দুনা নোক নোক্তুনা চাই।
মাখন হাপ্পা চফু থুগাইদুনা কোং কোংতুনা চাই।
হুরান্দুনা চাবৈ কুস্মৈদুনি ইধৌনা লিবিখিবদু। কৈগী
হুরান্দুনা চারিনো? হুরান্দুনা চাবদি কৈ কাই—অসুম্মা
লিবিরমদে ইধৌনা। ঐখোয়সু হংনিংখিদে। মাই মচিন্দৈ
মাখন হুরান্দুনা চাবগী কুস্মৈদু ঐখোয়দা য়াম্মা নুংঙাইবা
রারী অমা ওইনা তাহল্লি। মমা যশোদানা মচা
বালকৃষ্ণবু রারকে তাম্নৈ অদুদগীদি ওক্তুনা লৈ
বালকৃষ্ণনা ময়া কাথোক্তুনা নোকপদা মাখন-না থল্লবা
মখনাও উবদা।

রারীগী অর্থ খঙদে; খঙসু খঙনিংলুদে।

অর্থবুদি ওসিসু খঙদ্রি।

মহাবলীগী হনুমান ঠাকুরগী মন্দির, মাক্ষপ
চংলমদাই লম্বী মতাইদা অচাপোৎ য়োনবী ময়াম পরেং
পরেং পোৎফম ফমই। ঐগী নুপীনা লৈ—কবোক, হৈ-

লৈ, লফোই-লতং। করম্বা তাল্লভা হায়জিল্লকখিবনো
খঙহৌদে যোং অমনা লফোই লফাং অমা পোংয়োনবী
ইনেদুদৈ লাক্কুনা চেনখি অদুগা পংলাপ লাগুনা শেং
শেংতুনা চাথোকই। পোংয়োনবীদু কহ্মি থোক্লা শাওদে।

‘ইহে লাক্সেদনা নপা য়াম্মি মচাসিনা। নোয়না
খরা লাক, ঐনা খরা য়োন-সিমঙাইদনা।’

নারোলদা হুমজিন্দুনা পোং লাকপৈ থবকসি
মহাবলীগী যোংশিংসি পাবিনবা লৈরৌই। ঙারাকপিনা ঙা
লাকপমুক থুই। খঙহৌদে।

নন্দনকানন-দা নোংমা ঐখোয় হুইত তাইগর
য়েংবা কোয়রুই। ঐখোয়গী হেক মমাংদা মপা মচা
অমসু চৎলি। মচাদুনা পেকেত্তগী অচাপোং
লৌথোক্কুনা চা চাদুনা চৎলি। যোংজাও অমনা তপ্পা
চংশিল্লকুগা মখোং খুদুং অনিনা লেপ্পগা মখুং
তিংথোরকই। অঙাংদুনা ইরেন পিখি। মানা পুরগা মচি
অমদা তুমিন চারুই। মদুনা নন্দনকানন-দনি।

সিদনা করম্বা নারোলদা হায়জিল্লভুনা
লাকখিবনো খঙহৌদে ঐগী ইচানুপা অতোনবা
ঋষিকুমারগী মখুংনা পাইদুনা চাজরিবা চনা তজ্জাই
পেকেত্তু যোংজাও অমনা তাপ লাক্কুনা চেনখে। অনকপা

শম্বল ময়াদা পেকেত্তু শেগায়দুনা চাই। মনাক্তা লৈবা
 যোংনাও খরনা চাগে চংশিল্লি। লাক্তুনা চেনগদবগী
 হোৎনৈ। পিজদে। ময়া খিগৎলি—খি খি কাম্মী।
 অচাপোৎ লাকপিথ্বা অঙাং ওইরিবা ঐগী ইচানা ওক্লা
 য়েংই। কণ্ডে। করিমত্তা হায়দে।

‘হোরেল হল্লমদাইদা দেদিচা-না নংগী অমুক
 লৈবীনি ঋষিকুমার,’ ঐনা হায়।

‘য়েংউনহে মসে মহাতাকুসে। অঙাংগী
 অচাপোৎসি লাক্তুনা চাদ্রদি মবুক য়েকপা
 জাৎনি। অতৈ অতৈ ময়াম অয়া মনাক্তা
 চানিংদুনা কোইতান তাল্লরিবা লাক্তুনা ফোইদুনা
 চানিংলিবা ময়ামসিদা খায়দুনা খিত্তসু পিজদে।
 য়েন্নদুনা চামিল্লবা হৈতবজাং ভাক্তনি
 শক্তাশিংসি,’ ঐগী নুপীনা শোল্লি।

শরু পোলাং

ইচাগী মঙগী রা তারগা নীংশিংই—ঐনা
পিক্লিঙেদা ইবোতোননা স্কুলগী কাচিন অমদা শরু
পোলাং অমা উখি। ঐ হগ্গোইখিদে। কিসু কিখিদে।
য়ান্না থিবা পোৎশক অমা ওইনা উখি। কোকী শরু,
শরুগী মিৎকী কোম—নোক্লিরা কপ্লিরা খঙদে শরুগী
অথিবা ময়াদি কাথোকই।

অযুক যাহৌরকপদা পাও তাই। ওরাং অহিং
তেরোরিজমগী অচৌবা অকিবা অমা লৈথ্রে। পৃথিবী
তজ্জায় অমা লৈপাক্লা দোশি ওইনা ঈশিংনা থাও ওইনা
চাক্লুস্বা যাবদগী খজিক্তদা নাহ্লোকহৌরে। মপাল
নাইদ্রবা মালেমসিবু কলহৌরে।

অযুকসিদা কয়াদা ফুগাইনা শাৎলিবনো
ঐখোয়গী গম্মাগী অঙাংবা গুলাপ!

নুংঙাইতবা হায়বু অচৌবা অকিবা অমা ইরৈ
লৈবসিনি। লৈপাক্লা দোশি ওইনা ঈশিংনা থাও ওইনা
চাকপগী। সিননি ঐনা ঐগী ইচাই মঙদু মঙ ওইনা
লৌদ্রিবা। চোইরোলদো মেতাফিজিক্স-কী তাপ
লৌশিনবা ওমদবা রাখল্লোন্দোনা ফাওরিবা।

ঙরাং অহিং ঐগী ইচানা তুম্বদা কপ্লকই।
 মমাইবেম্মনা হৌদোজুনা থেম্মী। কৈদৌরে ঋষি হংই।
 ঐগী ইচানা হায় মা চহি ২০০০গী মতুংদা হিংলুই।
 মমানা হায়। হেরা অদুগী ওইরে। অদুগা কপ্লিবনা
 কৈগী—চহি ২০০০গী মতুংদা হিংলুরগা করিগী
 কপ্লিবনো। মিৎকপ পুরা থোকত্রিবা ঐগী ইচানা শুং
 শুং কপ্পুনা হায়। পুম্মক ইমান মাম্মে। কুরাংপালদবুদি
 পংহোং মহোংবা। মনুং মনুংদদি হাম্মে হাম্মনি। হামু
 হামুনি।

ঙরাং নুংখিল ঐখোয় ইমুং হুপ্পা ষ্টেট ম্যুজিয়ম
 য়েংলুই। অঙকপা পোং ময়াম অমা উরকই।

ঐগী ইচানা অঙাংনিনা তুম্বদা করি করিনো
 শোরি পারি উরবজাৎনি। মঙওই হা-ওই ইশম শম্মদনা।
 ঋষিনা মিৎকপ থোকপোই থোক্তবোই হায় শরু পোলাং
 অনি মাই মাই কাপ্পুদগী থোরজুনা খৎনরকই। খরনা
 হায় করি রাহৌদগীনো খঙদে। খরনা অমুক হায় কাতুপ
 মচেং অমা হেঞ্জিল্লি হেঞ্জিন্দে হায়নবগীনি। ক্যুরেতরদু
 য়ান্না ঙকখি। মাদি ময়ামদুগীনি। ম্যুজিয়ম মপুমদুগীনি।
 মচেং মকায়গী নত্তে। খৎনরকই কৈসু লৈতবা লম মচেং
 অমগী। শিবদা পুবা য়াবসু নত্তবা। শেমগৎপা হৈতবা
 থুগাইবা হৈবা অনিদো খৎনরকই। অনিদগী মীচং

নাইনদুনা পৃথিবীগী ৪শুবা লাজাও ওইরকই। খঙহৌদে
মিৎনা কুপ্পদা উৎ ওল্লি তাংলবা মমল নাইদ্রবা
খোমজিন্দুনা থম্লিবা পোৎ পুন্মক। মু্যজিয়মগী অচৌবা
বিলদিংসু। ঐখোয়গী আতর গুলাপকী গম্বাসু। মীসু।
শাসু। ধর্মসু। বোর্দর ইস্যুজসু। পুন্মকসু।

ঐগী ইচাই মণ্ডসে তারুরগা ঐ খঙনিংলকই।
পিক্লিঙৈদা উখিবা শরু পোলাংদুবু ওসিসু লৈরমখিদ্ৰা।
ঐবু মদুবু নোক্লিদ্ৰা কপ্লিদ্ৰা খঙবা গুমলগদ্ৰা।

য়েম্মিংথা চংলকপদা

শরতকী হৈনজবী অমতং হায় তারদি খোই চোপ্পনি হায় তাই। মাবু খঙবা ঐখোয় ময়ামদা হেক হংবদা চিনখুম মাল্লগনি-খোই চোপ্পনি। তোৰ্কান্দা লৈবশিংগী কৈদা খরা লৈ-ইরোইবা, ইরুপ্পা, ইল চিংবা-তোৰ্কান শরতকী হৈনবীনা খোই চোপ্পা।

শরত পাখংমচা হাইফেৎ ফাগৎলক্লিবা ইনখৎলক্লিবা নহানি। অঙাংমক্তি নৎত্রে হায়নিংই অদুগা পাখংমকসু পুরা ফাদ্রি। নুপী থিবা ময়ুম পানবা খরা নৌমল্লি। ফাগীদি মাল্লবা শরতকী ঝাইদগী পক্লগদবা নুপীসি লোহোক্তবী কনাগুস্বী ফজবী অমনা ওইনি। করিনা খোই চোপ্পগী ঝাইদগী নক্লবা মরুপসি অচিকপনি। মনাক্তা চক চক ঙাংবিরুদবা। ঙা তাহোকপিরুদবা।

তুরেল ফিবাল নক্লা তুরেল-লোমদা ঙামখদুনা হৌবা হৈবোং পাস্বী অমা লৈ। মানা ঝাইদগী খোয়দাজবসি মফমসিনি! নুংশাদা উরুমসু ওইনৈ। মরক মরক্তসু মানা ঙাখদুনা হেক হেক ফম্মী। অপাকপা অতিয়াদা উমাইবীনা মশা খপ্তনা কোইনা পাইবদু য়েংই।

মনাজুদা মানা শঙ্খি চাইথোজুনা থম্মী। তিশ্বোক
ইনহল্লি। খোইচাক ওইনবা। ককচেং মরুমসু কৌতা
অমদা হেক হেক পুরকই। চেঙ্কুপ অঙৌবা চাইথোজুনা
ঙাশেপ য়াম্মা ফাই।

মরৈকাইগী তুরেলদা কুমগনবা মী পুম্মক মানা
খংই। মাদৌনা খোই চোপকনবা, য়াংনা ইরোইবা
হৈবা, কুইনা ইরুপ্পা ওম্মা মানা লোইনা খঙই। মখোয়না
কুম্মগী মতমফাও চাওরাকনা খঙই। য়েংলুদ্রসু খোংথাংদা
শউমদা খঙই।

ঙসিদি মা মীনৌ অমা তুরেলদা ইরোইজবা উই।
মীনৌ হায়দি নহালমথৈ উদবা হায়বনি। মানা খঙদবা
মীদি নঙে। নহালমথৈ উদবগী রানি। মখোয়না অঙাং
ওইরিঙৈদা লুহোংখিবী মরৈকাইগী মমাং লৈরক্কী ইচে
মেনকানি। উম ইচে মেনকা ইচে মেনকা। মচা পোক্তে
তাখি-কুইদ্রি, খাইনদুনা ময়ুমদা হল্লজুনা লৈরবা। মৌ
নহানি। মমাম্মবী লৈশাদুনা লৈনরি; মানা ওম্মা ময়ুম
পানলুবনি। তৌবদি ময়ুম পানখিবদু পংকুই কুইবদি
নংত্রিদা। শরতনা অঙাং ওইরিঙৈদা হায়জ রানি জ্য্যান্দি
তারবনি। হৌজিকসুনি। পাখংমচামক ফাবাত্রিবা
মতাংনি। পুর্গিমা যৌদ্রিবা থাজনি।

ফনা লাপ্পা ইরোইজরহনি কৌন-ঙাংনা তানবা
মফম্বুদি ওইরসু। ইপোম হৌদনা কাইদা কাইদা
ইরোইরক্লগা শরতনা খোই চোপ্লিবা অদুরাইফাও
নকশিল্লকই। ইকোই কোইদনা হায়রকই,

‘হৈমা শরতসিদি পাখং ফারম্নেনা। খোই চোপ্লদি
হৌজিকফাও তোক্লমদি।’

শরত তুমিনা লৈ। ঙকচানদুনা খুমদে। ইঙক
ঙকই নহালমথৈ ফনা কুইনা উরুদবগী। অদুগা কৈগীনো
মথৌ ইরৈ লৈতনা শ্বাইদা ইরোইদুনা শাল্লররিসিনা।
অতৈ মপা ইরৈ লৈত্রগুম্নদনা। খোইজোপ্পা লাইনিংবদো
শাওবুদি শাওদেদা মচে মেনকা উবদা।

‘ঙাবু ফাব্রনে? করি ঙাবু ফাবগে?’ মথা
তারকই।

‘ফাদেদা ইচে। সুম নুংঙাইদুনা চোপ্লনি।’ হন্দক্তি
খুম্মী।

খরা নকশিল্লকপদুদি উরে ইচে মেনকানা
ইরোইবদু য়াম্মা ফজৈ। অচোৎপা ফিনা মশাদা তপ
নপ্পদুনা হকচাং কয়াৎকী মওং মরিল ফন ফন
চোংথোকই। ফি পক্তবা মরেংজুম, মশল য়াওদবা
ঙৌশোক ঙৌবা মতুম তাবা পান্নোম-মোং হাদনা

ইরোইবগী অপিকপা ইপোম মরজুদা ফজৈ ফজৈ,
 ওখাক ফজৈ। মপা লৈতে পাইতে। শরতু নহালমথে
 অমুক্তা উজবা ফংদ্রিবা নোংফাদোক রাখলগী
 ফিজংদগাদি মমি হাইফেং তাবা মূর্তি অমা মমাংদা শং
 শং উবদা ইথক থক্খলি। ইঙাও ঙাওই। য়েংদি য়াম্মা
 য়েংনিংই। য়েংবদি ইকাইজৈ। অকনবা শাফু অমা আ
 মনুংদগী ইনখৎলকই। মমাই-মনাকাদু ফোং ফোং
 শাগৎলকই। রা ঙাংবিরক্কা দ্রা কিজৈ। মখোল নিক্কা দ্রা
 পাখৎলি। হুরান হুরান য়েংই। য়েংবদি মালহন্দনা। ঙা
 খপ্তবা খোয়জৈ হাইগতুনা শাম্মৈ। খোইচাক শিন্দোকই।
 মশাদো লেং ওৎলগা খরা শাফৈ। মমিৎ-মনাসু খরা
 ওলহৌবা। নত্রদি আ থরাই ময়োলদা শাজৈ থারকই;
 হায়ফম খঙদবা চৈনাখোল খাংবা ঙমদে। খোইজোপ্লা
 লাইনিংবদু তুরেল মপান্দা লাইনা লেপ্পৌ লৌরে।
 নুপামচাদু ইকাইমনত্রদুনা নুপামচাদুম মান্দ্রে।

ইচে মেনকাদুনা নুপী পীদা অমনি। সংসারসিবু
 খরা কোইদনা, শম্বল অমা খাদনা লোইনরবা কৈদানি।
 থৌরা ইশা শাদনা ইরোইদুনা অমুক লাপথোকত্রে।
 মনিং ওনশিন্দুনা নুপীদুনা ইরোইখিবদুদা নুপাদু নে
 তাই। নিংদু, য়াংলেনগী অকুৎপদু ওহ্লোকনা ফজৈ।
 মতিল কুৎ কুৎ য়োতুনা থরায় তানা দর্শন তৌজৈ। ঈশিং
 ঈপোয়্লা মশাদা নাহ্লবিদুনা চেহ্লবা মান্নি।

নুপী হায়বসে খুৎশেমগী ফজরবা পোৎশক
অমনি। মপুং ফারবা। চুং ফিরাল চারবা, উচল চানা
চল্লবা মূর্তিনি। মশক্কা মঙালগা য়েংনবদা অমনা হেন্দে।
অমনা রাঙে। শরত-তো নুপা ওইবনরা খঙদে নুপা
হায়বসে ফজৈ খহুরুদে।

ইচে মেনকা ইরুবা লোইদুনা তপ্পা তপ্পা তুরেল
লৈরাই অঙম্বদু কাখৎত্বে। ইরুরুবগী অচোৎপা ফিদুনা
মশাদা ঙাথু থেংথুরি। তারকপা ঈশিং মরিকনা ঙৌশোক
ঙৌবা অশাংবা খুবোমদা মরি মরি চেছুরি। মমাইনা
ময়েক শেংলবা নুমিৎলোমদা ওন্দুনা মনিংনা
নুপাম্চারোমদা ওহোজুনা মশা তৈথোজুনা অপাবা
অচোৎপা ফিদু হোংদোকনবা হোৎনৎবে। ইতিং তিংনা।
করিমত্তা নাচুংদনা। তাইবংপান্দা মা নত্তবা অতৈসু
হিংলি খহুদনা। মশাই মশক মশানা উজদনা।

সোমদনা নুপা অমা য়েংবা ওমদনা তুরেল ইচেল
তুমিন য়েংদুনা লৈত্বে। স্বর হোনবফাও নুংশামপী
ওইগদ্রা পাখৎলে।

মিৎকপ খংথোক থোকই শরতু। অহিং নোংয়াই
য়ৌরম্নগনি। মমঙদা শগোল তোংদুনা শান্নরম্মী।
মশাদা য়ান্না নুংঙাইবা অমা ফোং ফোং শানা
ফাওরকপগা ইরোইননা মিৎকপ খংথোক থোকই।

থাবল মঙাল উবদা হৌগথলি। থোংনাওদা লৈচিল
নোংফাই থাংদ্রবা অহিংগী অতিয়াদা থাজনা ইরং লংনা
ঙাল্লি।

ফাদোক

ইরাল অমৈ হৈরাংখোইনা চিন্দমদ্রিঙে আ
মমাংগী। হৈরাংখোইনা চিন্দমদ্রিঙে আ মমাংগী।
হৈরাংখোইনা চিন্দমদ্রিঙে আ মমাংগী। ইরাল অমৈ। আ
মমাংগী। ইরাল।

থায়না থায়না মমাংঙে। থায়না থায়না
মমাংঙেগী। আ থায়না মমাংঙেগী। অকাওবৈ
লৈরোলনুংদা খম্বুং সরা তানত্রবা

ইরাল অমৈ

চৈরাক্রি। ঐনা শিদ্ৰিবসি। অসুম অসুম হিংদুনা
লৈরিবসি। অসুম অসুম। ঐ হিংলিবসি মতমচুপ্পৈ।
মতমচুপ্পা ঐ। ঐ অদুদগী ঐ। ঐ।

ঐ।

অযুক্কী নাপদা পোমজবী লৈরাং। তরামরিনি
পানবৈ থাজনি। থাজনি থাজনি তরামরিনি পানবৈ।
মালেম লৈশাদা তিনখিবা অশাৎপা লৈরাংনা কেমন্গা।
ঐগীদি নন্তে ঐগীদি।

ঐগীদি নন্তে।

শিবা নাইবা। শিবৈ মোমোন মীনোক।
তরামরিনি পানবৈ থাজ। শিবা নাইদ্রবা ঐ। মতম চুপ্পৈ
ওইনা হিংবৈ চৈরাক। নোংজুখাই থাশি অহিং।

তরামরিনি পানবা থাজ ময়াম অমনা অতিয়া
মকোয়সি লৈতেংলি। থরানমিচাক পরেংগী লিকফাং
শিরদুনা। তগুপ তরেং। তগুপ তরেং অতিয়া মকোয়সি।
পোকুদুনা শিরদুনা। পোকুদুনা শিরদুনা। রাশী লৈনা।

ঈশিং ঈশিং ঈশিং। মায়কৈ তরা শল্লা।
ঈরাকুরে ইকা পাইদুনা য়ান্ননিংদে। ঈশিং য়াউম অমত্তং
থক্লিংই। ঐগী থরায় মঙামক মিগা থানা তরুকমক
অরাম খৌরাংই। ঈশিং য়াউম অমত্তং। সুপ্পগী ঈশিং
য়াউম অমত্তং। সুপ্পগী।

চাক চখোম অমত্তং।

করি ইরালগীনো। অসুপ কুইরববু। নীংশিংবা
ঙমলঞ্চে নোংঙাল্লমদাই মঙগুম। মতয়া কোকপিদ্রবা
করি ইরালনো।

ঈশিং য়াউম অমত্তং। চাক চখোম অমত্তং।

থক্তা খাদা য়েত্তা ওইদা। হৈবোং চরোং চরোং।
থক্তা খাদা চরোং চরোং। য়েত্তা ওইদা চরোং চরোং।

হৈবোং চরোং অমতংদি খাদবিরকউদনা, হে খাবুংতোন।
করি মৈচাক্লে। চাক চখোম অমতং। ঈশিং য়াউম
অমতং।

সুপ্নগী

লাংতরুরবা যুগ

লাল বহাদুর শাস্ত্রী নেসনেল স্কুল অফ এডমিনিসট্রেশন-দা ট্রেনিং কোর্স অনিরক য়াওবগী থা খরা মসুরীদা লৈরুই। মতম কামনা শিনবা কোর্সনি; নকশিল্মদে। খোংচৎ অনিমত্তা ঐগী মরুপ অনি দিলিপ অমদি লক্ষ্মীকুমারগা ঐগা ঐখোয় অহম হেক হেক পুনলি । ট্রেনিং মনুংগী নীংশিংনিঙাই অমনা নুমিদাংরাইরম খুদিংগী ঐখোয় অহম হৌনদুনা পুম্মা খোংনা রোকিং কিলোমিতর তরা হেমা চৎমিম্নে। নোং তাবা নুমিত্তফাও তাজ্জা য়েংলগা ঙাইহাক্তংদা ওইরবসু চৎহৌনবা হোৎনমিম্নে। মসুরীগী পিরুবা চীং লম্বীদুদা ঙাইহাক্তংদা ওইরবসু চৎথোকহৌদ্রদি কৈনোমা ইরাং রাৎপদৌনা ফাওই। নোংমদি লম্বীদা নোং তারক্তুনা দুকান অমদা থুপমিল্লরগা খরা পাথরকপদা চেম্মা চেম্মা হনমিল্লরকই। নোংমনা ছাতিন অমমম লৈরগা তুণ্ডুনা হল্লকই।

নুমিত্তু ছুটিনি। নুমিদাংরাইরম রোকিং চৎলিঙৈদা পুং তরুক মখায়মুক তারকপদা ইশেন নুপানা মোবাইলদা পাও পিরকই। ইবাই, ইমাশি হৌজিক ওতি-দা পুশিনত্রে। ওপরেসনসি পুং অমা মখাইমুক চংগনি হয়। হোরেল অমুক পাও পিরক্কে।

এনা এনিং চৎলমদাইদা ইমা নাহৌই।
ওপরেসন অমা তৌনবা লেপ্নহৌরবনি। নুংতিগী পাও
ফংই। ইমাগসু রারী শাই। খঙই হোসপিতালদা লৈখ্বে।
ওপরেসনগী নুমিৎ লেপখ্বে। কৈসু লৈতবা ওপরেসন-নি।
নিংকোক-নিংকোক্তি তৌই। য়ুমদা লৈজদুনা অনাবা
সেবা তৌজরবদিকো খল্লি।

অয়ুজু রুম সার্বিসকী নুপামচাদু লাকপদা এনা
হায়। এগী ইমাদু কল্লা নারে। ঙসি ওপরেসন
তৌগদবনি। মোমপাক ফিদক, মোংখুম অণুবা
শিন্দোকউ। হায়বা ইল্লাবা নুপামচাদুনা হোয় হায়দুনা
শিন্দোক্লুম্মী। কা, তোইলেত-ফাও খরা পুক্রিং চংনা
শিৎতোক চামথোক্লুম্মা মাল্লি। নুংতিদগী হেমা থরায়
য়াওনা। এগী রাখলনরা হায়দুদি খঙদ্রে। পুক্রিং হকচাং
তনান্না লৈনিংই নুমিৎতু। লনচ লোইরগা হল্লকপদা
হোস্তেল ময়াদগী লৈ খরা হেক্ককই। দিলিপ-কা
হোস্তেল্লোমদা হনমিন্নরকপনি। মা যাওবদুদা লৈ হেকপদু
হায়ফেৎ ইকাইবদৌনা তৌই। এগী পুক্রিং খংবা
ইতাওদুনা হায়। হেকউ হেকউ। মাসু খঙই ঙসি ইমাগী
ওপরেসন-নি

রোকিং হঞ্জিল্লক্লুগা এগী কাগী মচি অমা খুৎনা
রাই মচেৎ অমা তৈথোজুনা লৈশিংদু লৈ মনা অমদা

হাঙুনা মচি অমদা থম্লে। আগরবতী মচৈ অমসু চুখৎলে।
মৈ থানগৎলবা মোমবতি মচৈদু লৈমাইদা য়ুংবদা
তুরকই । শ্বাই লাওই। মিৎ চোংলবোই নিংলকই।
মোমবতি মথি খরা য়াম্মা তাহন্দুনা চেকশিম্মা য়ুংই ।
ধর্মদা ঐগী থোইদোকপা রাখল্লোন লৈতে। লাইশোলসু
অমত্তা ফাদে। খল্লি পুকনিংদা নিংজরগা লোইরে।

দিনর লোইরবা মতুং পুং নিপালমখায়
অদুরাইফাও য়ুমদগী পাও ফংদে। নোংসু কন্মা
তাথরক্লে। ঙাইহাক ঙাইহাক লৈরগা মোবাইল ওন
তৌরু খুদিং নো নেতরার্ক কভরেজ হায়দুনা লৈরে।
থংনবা কাদা লক্ষ্মীগীদা চতুনা হংলুই। মাসু ফংলমদে ।

করম তৌনি।

ঐগী ইমাগী ওপরেসনদুবু লোইররিদ্রা। মাই
পাকনা লোইররিদ্রা। ইমাদুবু জ্ঞান লাকুরিদ্রা।
করিগীনো ঙসিসিদা হৌজিকসিদা নোং অসুক কন্মা
তারিসিবু। নেতরার্ক অমত্তা ফংদ্রিসিবু।

করিগীনো ঙসি নুমিৎসিদা ঐগী পূক্লিংসিনা
অসুক পিক্লিবসিনা। তয়াং তশোইরিবসিনা । লাই
নিংনিংলিবসিনা, লাইশোল শোম্লিংলিবসিনা।

তপথৌ পুক্রিং তপথৌ। ঐ খংই ঐগী ইমাদু
কৈসু তৌরম্নোই।

নো নেতরার্ক কভরেজ।

খঙনিংবা অমা লৈরিবসি। তাংদাংবা অমা।
অশেংবা অমা। কৈনো নিংকোক নিংকোকপা অমা
লৈরিসি লাই লৈত্রবা মতমসিদা পোকুবসিগীরা।

ঐখোয়গী লৈখিদ্ৰবা ইধৌহোয়দুদি রাদনা হিংখি।
রাদনা পানখিবা মাল্লিদা। রাদবা হায়দি। হায়দি।
বৈষ্ণবতুগীদি লাই লৈ। অহিংবা লাই অমা লৈ। তর্ক
চংদে। খাজবনি। থোকইবা পুন্মক মাই খুৎশিম্নি।
লেংলি-পাল্লিবা পুন্মক মাই খুৎশেম্নি। অসুম্না পুন্নিবু
ফিগাও শানা ওকই। অরাববু ওইরসু। নুংঙাইববু
ওইরসু। পুন্মক তৌরুবা থবকী মইহেনি অসুম্না
খন্দোকপা ওহা মাল্লি। পেছোকপা মাল্লি। অদুনা রাখিদে
হায় তাই। ইচা পোকুদি ইচা য়োকপা তাই। মইহে
তম্বীবা তাই। সিদমুক নুংনাংলুবগী কৈ মথৌ লৈবগে।
হিংববু খৌরী চরম মেথপৈ কৈদা লৈখিদ্ৰবা মাল্লিদা।
ঐখোয়গী লৈখিদ্ৰবা ইধৌদুদি। বৈষ্ণবতুদি।

রারিবসি, লাই লৈরম্মী। হৌজিজি লৈত্রে নত্রগা
থুপথ্রে । সিনা নত্রা। লৈবা লৈতবা নত্রগা থুপখিবৈ

রাহং অমা ফাওগৎলক্লিবসি, ঈরুপ্পুরগা
ফাওগৎলকপগুম ফাওগৎলক্লিবসি, যুগসিগী ঈশিং
নুংশিনরা। অঙাং ওইরিঙে তুরেল ইরোইদুনা শাম্বদা
কুইনা ইরুপ্পা তাম্বদা স্বর লোইশিল্লকুনা ঈরোলনুংদৈ
ঈমাইদা থুনা যৌনিংলকপদা যৌদবদো। ইস পাক
যৌদবদো। লৈবা লৈতবসি লাই-তিনগী রাফম
ওইরকুৱা। ইয়াং যাংনা। কৈসু লৈতনা। লাই-তিনগী রা
ওইনা।

মীনা লাই শেম্বরা। লাই লৈতবা সংসারসিদা
লাই অমা শেমদুনা লৈহনবরা। হিংবৈ শরুক অমা
ওইনা। হিংবু রাশী হাপ্বা। চিম্বাল ময়াদা শম্বক
নমদুনা।

ঐগী তুম্বা যাদবিদু হৌদৌরে। য়াররোই।
কাম্দে। তিভিদুম য়েংদুনা লৈগে। তুম্বিংলকুগা তুম্বগা
লোইরে।

ইমাই ওপরেসনদুবু।

নো নেতৱার্ক কভরেজ।

ইশা কোমথোকুৱৈ। হিংবদা নুংঙাইনবৈ লাই
লৈবদি নঙে। মশ্বাইসিদি ঐগী রাখলগী মখা পোল্লি।
কৈগুম্বা লাই লৈরদি ঐতগীদি নঙে। ময়ামগীনি।

পূন্মমকী ওইবা তাই। অদু ওইরবদি ঐগী রাকৎ মচা
মচাসি থাঙ্গৎফম থোক্লিরা। থোক্তে। খঙবিফমসু থোক্তে।
খঙবিবদি মা লাই ওইদ্রে। মীয়ামগী ওইদ্রে। ঐবু
খঙবিবা মচানি মনাওনি খনবিবা লাইবক কদাইদৈ
লৈগদগে। লৈসু লৈতে।

কান্দদবা রাখলনি ঐনা খল্লিবসি। তুম্বা থিল্লবনি।
তুম্বা যাদনবনি। অদুবু কৈগীনো হৌজিকফাও পাও
ফাওনবা গুমদ্রিবসিবু। নোং অসুক কন্না তারিসিবু।
হৌজিকসিদা। কৈগুম্বা ফত্তবা থৌদোক অমা লৈরে
তাক্লিরা। ঈঙ্গিং অমা পিরিরা।

নোংনা তারিবা মতা নুংশিংনা শিৎলিবা মশিং
ঐনা খঙদবা রারোল অমা হায়রিবজাৎলা। মহৌশাই
খুৎশেমগী পোৎলমশিংগা ঐগা লৈনবা মরী ঐনা
খঙদবজাৎলা। ঐনা থাংগদবা খোংথাং ঐনা থেংনগদবা
থৌদোক ঐনা তাগদবা নুংঙাইতবা পাও (ইমাই
ওপরেসন্দুবু মঙ্গল ওইদ্রবজাৎলা)— প্রকৃতিগী মরোলসি
ঐনা খঙদবৈ রারা। নোং নুংশিং অসুক কন্না শিত্তুনা
ঐনা যুমগা পাও ফাওনবা গুমদ্রিবসি ইমাদুবু ফত্ত-নুংদা
থোক্লজাৎলা। নোং গান্দ্রবা অহিংসিদা।

নো নেতরার্ক কভরেজ।

পুমচিক চিকুবা অমম্বসিদা অহিংসিদা মায়কৈ
 পূমমক পুমহাং হাংই। ঐ ইথন্তা। ঐ ইথন্তা। ঐ ইথন্তা
 নাইতোম তাবৈ তয়াং তশোইবা অমা কন্না ফাওরি।
 অহিংসি তরক তরকপা অহিং অমা ওইনা নীংশিংগদবা
 মাল্লি ঐ। পুন্নিচুপ্পা। কৈনো নিংকোক নিংকোকপা অমা
 খৌরী চরম ফুনবা অমা কন্না তৌরি। থুম্বা তাইবং
 মীনিল নোংলকসিদা খোন্নাং য়েদে। নোং খাকপগী
 স্বর মপীসিদা মীগা মীগা মরী লৈনদুনা হিংমিন্নবৈ
 নুংঙাইবা য়াওদে। চিকথ্রে অমম্বসি। অহিংসিদা
 ইথন্তসিদা তাইবংপানসি ওন্হোন্না কিংবা থিৎবা হিংচাবা
 মাল্লি।

ঐগী ইমাগী পাওসিবু ইফংমক মফংলরোইদ্রা।
 নোং কন্না তাদুনা মোবাইল ফোনফাও ফাওনবা
 ঙুমদ্রিবসিবু মিৎকুপসিদা, ঙসি নুমিৎসিদা, পুন্নিগী
 অচৌবা কায়নবৈ ঈঙ্গিৎলা। ইমাই অরোইবদু ঙসিসি
 ওইরজাৎলা। কৈগীনো ঙসাই মোমবতিদু হেক য়ুংবগা
 তুরক্লিদুনা। মৈরিফাও তনিক তনিকখি।

ঐনা মফমসিদা ষ্টেট তরক/তরেং লান্দুনা
 লাক্লিসি লাক্লমদ্রদি। ত্রেনিংসি মথংগী বেতচ-তা
 য়াওরম্বদি ঙসি ঐ য়ুমদা লৈরমগনি। য়ুমদা লৈরম্বদি
 ইমাই অনাবৈ সেবা তৌরমগনি। মাইল লিশিং লিশিং

লাপ্পা মফমসিদে নুংনাংলম্বিসি নুংনাংলম্বোই। ঐ
শোয়দনা মনাক্তা লৈরমগনি। অদু ঐ অমা মনাক্তা
লৈরগা করি তৌববু ঙমগদগে। থোকদবা লৈরববু
থোকহন্দবা ঙমগদ্রা। ইতিহাসপু মমাই লৈথোকপা
য়াগদ্রা। মমা কয়া মচাশিংগী মমাংমক্তদা শিনবা
কোঙ্গায়নি। শিবৈ মতম লাক্লবদা কনানা য়ৈথোকপা
ঙমগনি। ঐ মনাক্তা লৈরগসু কনবা য়ারোইদবদা
হৌজিক অহিংসিদা পাও ফাওনবা ঙমদবগীদমক
লাংতরুদুনা করি কান্নরিবগে। তুম্বা য়াদনবা। হয়েং ইশা
রানবা।

করি থোক্লিগদগে। ইমাদুবু।

নো নেতরার্ক কভরেজ।

থেংজিল্লক্লে অহিংসি। নোংসু লেপত্রি। অমম্বসু
মিৎকপ থোক্ত্রি। অরোইবা ওইনা অমুক্তংগা য়েংখিগে।
ওল্লোকপা হায়দুনিকো।

ঐগী ইমাদুবু করি থোক্লিগবা।

—

মঙালগী অমম্বা

উমংসিদা, পিকুবা উমংসিগী অতিয়াদা হৌজিক্তি
নুমিৎ অনি থোকই। নুমিৎ অনি থোকপনিনা অহিৎ
হায়বমা লৈত্রে শারৈবাকসিদা। অহিৎ হায়বমা লৈত্রবনিনা
পোৎথানিংঙাই মতম লৈতে। সিনা শারৈবাকসি, উমং
মচাসিদা খুন্দারিবা শায়ামসি রাবনা হা-কার লাওরে।

নুমিৎ অনিসি ঈশিংগা থাওগনি। নুংশিনদে।
অচেংবা ঙাইদুনা লৈনৈ। অঙম তাম্নৈ।

হান্নদি অসুন্না তৌরমদে। কৈগীনো তাংদাংবা
খঙদবা জাৎ জাৎ য়ান্না উরে হৌজিক্তি। লৈঙাক্লোনগী
রাখল্লোন মান্নদবৈ রা ওইনা তৌই। শেল-থুমগী খল
মান্নদবৈ মওং ওইনসু তৌই নুমিৎ অনিমক্লা রাবিরিবসি।

উংখৎনরিবসি ধর্মগী রা ওইনসু তৌই। ধর্ম
হায়সি মফমসিদদি ইচম চম্বা পোৎশক্লি। শা পূন্মক
অমতনি। অমগা অমগা নুংশিনৌ। অতোপ্পৈ পোৎ
হুরানগনু। অসিনচিংবা ইচম চম্বা রাফম্মি। অচুম্বা
ঙাক্তনি। অফবা ঙাক্তনি। রাকায় য়াওদে। মানা মানা
চৎনিংবা নত্রগা মাই মাই পোকফম চাফমগী তুংইনবা
ধর্মদু চৎচবা শারৈবাকসিগী কনস্তিতুসন-না য়াই। অদুবু

ধর্মগী রা ওইনা ভৌই নুমিৎ অনিনা উনবা যাদ্রিবসি।
ঐগী ধর্ম নত্তবা অতৈ ধর্ম শকখণ্ডদবৈ কৈদাসিদৈ মাল্লি
অনিসিনা নুংশিনদ্রিসি।

অখং-অহৈ খরনা হায় শারৈবাকসিগী শাসি যুগ
কয়্যাই মমাংদা লৈরম্বা মী কৌবা জীবদুনা ওল্লকপনি।
খেম্বা হায়বু মী কৌবা জীবদুদি মীনুংশি চেল্লি। মীনা
ওনবা শাদি শানুংশি মচেৎ অমত্তা পত্তে। ঐনা ঐনা
চংলি লহীসিদৈ হেন্না অতোপ্পা অমা উবা ওমদে।

থায়নদি নুমিৎ অমখত্তমক থোক্সম্মী। ওলিব গ্রীন
শেৎপা লাম্মী তেঙ্গোল অমখত্তমক লৈরম্মী।
শারৈবাকসিগী ওমথে ওল্লবা। হ্রান-চিহ্নি য়েংশিম্বা।
হৌজিক্তি অনি শুরে। ফিমু শেৎপা মমাই খুন্না শকউদবা
লাম্মী তেঙ্গোল অমসু লৈরে। অনিশ্ববা নুমিৎনা
লিংখৎপনি। নোংপোক থোং হাংদুনবু চংলকপ্রা—
অহানবগীসিনা নোংচুপ হারম্মোমদগীরা খণ্ডদে— অনিসি
তিম্বা য়াদে।

উমংসি, পিক্সবা উমং মচাসি হৌজিক্তি শক্তি
অনিগী লাহ্লেংনফম ওইরে। উমংসে উমংওমদে। মতা-
মা ভৌরে।

গোল মুহর অঙাংবা চরোং চরোং কেল্লি মনুং
মতম চাদনা শারৈবাক্তা। নোং নুংশিং শিথ্রবা অহিংগী
অযুক্তা লম্বী নাক য়েং অনিমক্তা হৌবা গোল মুহর
চরোং চরোং কেল্লিম্বুম তাইবংমীগী লম্বী-সড়ক্তা, অযুক্তী
পাও-চেগী চেবাংথক্তা। হেদ লাইন্দা, এদিতরিয়েলদা,
এদিতরদা পিরকপা চিঠিদা। ঈ-গুম ঙাংশং ঙাংনা
মপাক মপাক। কৈসু লৈতনা। তৌবৈদি পুন্সিসি কৈসু
নন্তে। চিঞ্জাক থিবা চৎখিবদা নুমিং অনি খৎনবগী
হায়দোরকপা তেন্না পান্দুনা শিবা অঙকপা নন্তে। ওসি
হয়েং খঙদে। শিথ্রগা মতু-মচানা লুপা খরগী
ক্ষেতিপুরোন ফংই। পুন্সিগী মমল লুপা খরতনি।

হৌজিক্তি শাশিংসি পংশিদা শিনরে। লাইনা-
তিম্নাদৈ শিবদি হৌজিক্তি লেয়দ্রে। চৎনদ্রে।
হাৎতোক্লদুনা ওয়া শিনরে। হৌজিক্তি চিন কাংথোকপা
য়াদ্রে। চিন কাংথোক্লবদি হাৎতোকপিগনি। হাৎপা
হায়বসি কৈসু লৈতবা থবক্লি। তাইবংমীনা কাং হাৎপমুক
লাই।

অতিয়াদা উচেঙ্কুম পাইরিবা এরোপ্লেন
খঙহৌদনা কাইগনি। সমুদ্রদা তাগনি। অহৌবা মখোল
অমগা লোইননা। তোংলিবা মী পুন্মক শিগনি। সিনেমা
য়েংলিবা ভাবোক খরনা শিগনি, খরনা অশোক-অপন

নংগনি। অহৌবা মখোল অমগা লোইননা। অসিগুহ্মা
তাইবংমীগী সভ্যতাদদা থোকপা থৌদোক রাখোক
ঙাক্তা থোক্লে শারৈবাক্তা। নুংঙাইত্রে। হিংনিংদ্রে। শা
ওইনা পাম্মিংদ্রে।

ফিভমসিদা চম্বা শা অমদি য়ান্না বারে। মাদি
হৈনদবনা লোইরে। মাদি ইচম চমজবনি। মতু-মচা
নিংজখ্রবা শানি। অনকপা অরান্না উপালদৈ উইহে থিদুনা
উইহে হেজুনা মখোয় ময়াম চামিন্নজবা। তুরেলদা
কুমদুনা ঈশিং থকমিন্নবা। পিক্রিবা মচাশিংবু শরাক
তম্বিবা। মকোল লিংদুনা নুংঙাইনা পাঞ্জনিংবা মপানি।
শান্তিদা হিংজনিংই। শান্তি ও শান্তি।

অসুয়ান্না অসুম লৈবসি মা য়ান্না নুংঙাইত্রে। সিদৈ
হেন্না নুংঙাইতবা লৈত্রে। মশিঙ্গা ফুদোকপা য়াদবসি
হৈনরক্তে। হিংলুবগী করি কান্নরি খল্লকলে। হেনমনথ্রে
সিদি। ঐবু ঐ নত্তবদৌনা। নুমিং অনিমক অতিয়া
মকোয়দৈ তেন্না কাপথবা তাই। নহাদে শা ঐদে।

রামনখ্রদুনা মা তুম্মী— রাওরি রাওরি তুম্মী
নুমিং অনিগী মৈশারক্তা। মঙ মঙই। শাবু মঙ মঙদে
কনানা হায়জিল্লিনো।

মাই মমণ্ডদা মাসি কনানো মাই মপা-মপু অমনা
থায়না নুমিৎ কাপুবা তেন শানবৈ রা থিবা চৎলি
হায়বদৌনা চৎলি। কদাইদনো অরাংবা চীংদোল অমা
তল্লনি। চীংদোল যৌদ্রিঙৈদা খোঞ্জেল অমা তারকই।
অহানবদা তপ্পা অদৈদি লুম্মা। খোঞ্জেলদুনা
তাকপিরকই— নংনা লাক্‌রিবদুই মরম ঐ খঙই। নংনা
হায়দ্রসু। কামরোই হল্লো। হৌজিক্তি নুমিৎ কাপুবা তেন
শানবা রা হৌদ্রে। অদুই শরুক নং লাম্মী তেঙ্গোল
অমমুক শেমগৎলু। নংগুম্বা ময়াম অমৈ। নুমিৎ অনিগী
মৈশাদা খুইথরবা লৈ ময়াম অমৈ। লৈগী লাম্মী তেঙ্গোল
অমা শেমগৎলু, য়োকখৎলু। পুয়াদা হায়রম্বা রানি
তেঙ্গোল অহুম থোক্কনি। অনৌবা তেঙ্গোলসিগী
ফিজোলদি।

মিৎকপ থোকপনা হান্দুনা অনৌবা লাম্মী
তেঙ্গোলগী ফিজোলগী মচু মা খঙহৌদ্রে।

অনৌবা নাওশুম ইশৈ

ঙসিদি অতিয়াসি মওং অমনি। ঐগী মরুপ উদে। থরানমিচাকফাও থোক্তে। ঐগী মরুপ নংসে উমন্দুনা অসুম অসুম উমন্দুনা সুংউবু উদ্রবনি। উদ্রসু উনিংই। করি অহিংনো হাকমল্লি। মকু খোংদে। শেকপি পাইদে।

ঙসিদি অতিয়াসি মওং অমনি।

নোংমনা নংসে ঐগী পিকুবা থোংনাওদগী নমাই মকা লামদনা উখি। নশা নুংঙাইতনা। ঐগুয়া। নেশা পাল্লিবসি নংলা ঐরা খঙদে। মিহ্ল অমতনি হুল্লিবা নংগী ঐগী অমত্তা ওইবা হকচাংদা।

ঙসিদি অতিয়াসি মওং অমনি।

নুংশি রারী অমা লৈরম্মী ঐগী। নায়িকাদু মানা খোয়দাজবা নুপা অমদা লুহোংখি। রাফমদো ঐগী মরুপ অমনা পাও তল্লমখি চৎনা চৎনা নুমিদাংরাইরম অমদা। নুমিদাংরাইরমদুনা চৈথে চিংখি ঐগী মথোৎ কারকপগী রারীদো। মখাক লৈহৌবমাল্লে ঐ হায়ফেৎ নুংঙাইখিদে। মতাং চাদনা লোইখিবদা, লোইহ্মিংদনা লোইখিবদা ঐ নুংঙাইখিদে। ঐ হায়ফেৎ নুংঙাইখিদে।

যুমদা অহিংদুদা ঐবু খঙবিবা নংতদি লৈরশ্মী। থাবল
অরাওবা মরক্তা। চিক্কা। নপাং কনা যাওদনা। নিম
মচুগী ইপাক্তা। থরায় যাওদনা নোক্তুনা। হেরা, পুঙ্গিবু
সিনা মরোইরব্রনে।

ঙসিদি অতিয়াসি মওং অমনি।

মখোয়না হায় নংসে পৃথিবী কৌবা গ্রহসিগী
উপগ্রহনি।

ঙসিদি অতিয়াসি মওং অমনি।

নংগী লৈমাইদা অহানবা ওইনা নমু তাইবংমী
অনি খোঙদাখি। বিজ্ঞান-না খুমাং চাওশিনবগী
তাইবংমীগী সভ্যতাগী ফিরাল য়ুংখি। গ্রহ অসিবু উখি
উপগ্রহদুদৈ। ঐগী ঐগী ইরৈবাক্কী ঙমথৈগী রাথোক-
লাহ্লোঙ্কাসি নোক্রিংনা উখি। তৌনরিসি গ্রহসিদা অমগী
অমগী। নুংশি রারীগী। ঙমথৈগী রাথোক-লাহ্লোঙ্কী।
নংদি নোক্রিংলিবোই তুমিল্লা। নহালমথৈ ঙাংথোক্তনা।

ঙসিদি অতিয়াসি মওং অমনি।

নোক্রুচাউবা ঐসে ঙসিদি নকাদা মায়থিরে।
ওইদবা ঙাংবসি ইকাইরে। মিৎকুপসিমত্তংদা ওইরসু
অচুয়া রাইহে অমতদি হায়রণে। ওইদ-পাদবসি

হাকমল্লে। খুরবা খোঙকাপ অমতং থাংলগা পুন্নিগী
পাক্কাবা লম্বী অমত্তং য়াৎলগে রাংলেন মিৎকুপসিদে।

ঙসিদি অতিয়াসি মওং অমনি।

চীংনুং সনালোকগী

চৎলিফাও খঙদথৈ অসুম চৎলকপনা ঙসিদি
অস্বাই যৌরে। খঙহৌদে। ময়ান্না হায়নবদৌনা পুন্সি
খোঙচৎকা হায়রদি ইরাই লাইথোকত্রে। মতর্ম-কা
হায়রদি অমুক খঙলু-লুশিনখিবদৌনা তৌই। ওরাংনা
ঙসি পোকই। ঙসিনা হয়েং মীরোল্লি। হিংলিবসি লেগুবা
খোঙথাংনি।

হঙ্গাম মপালগী ঈপাক্তা কুরাক ময়াম অমা
কোইপাই পাইরি। লম্পাক্তা অঙাং চরাংবাই ময়াম
শাম্ববগুম। ঐনা উই অনকপদা কুরাক অমা, হঙ্গাম
মপালদা তোংবা কুরাক অমা। কুরাকী মশাদা মহৌশানা
য়েক্লিবা লৈরোংসি ফজৈ। মচু মচুগী অঙকপা
লুহোংবনি। অয়ুকী অমেংবা নুংশা মঙালদা লৈহি পেম্না
থক্তুনা কুরাক অমনা মঙ মঙই। মাই মমঙদা মাসি
কুরাক্লি হায়না তৌই— য়েনিংথাগী হঙ্গাম মপালগী
ঈপাক্তা ইরোইরি। য়েনিংথাগী খোয়থুল্লরবা লৈহি পেম্না
থক্লি। থংনবা মিৎকুস্তা য়েনিংথাগী মমিং খঙদবা উচেচ
অমনা কুরাক্তু চেনত্রে। ঐনবু খলহৌই উচেক্তুনা
য়োথশিনখিবরা। মচাশিং পিজনবা মকোলদবু পুরিদ্দা।
অমদি শোইরোই। ঐসি ঐনা হিংলিবসি ঐগী মঙ

ওইরম্বদি কমদৌনি। শিবগুহা খৌদোক অমদা মিৎকপ
থোক্কাগা নহালমখে মী ওইনা হিংলুবৈ মঙসি লোইরগা
ঐগী তুমদবা অহিংবা পুন্সি অমা হৌরবদি কমদৌনি।

লেপ্পা লৈত্রবা ঈচেলসিদা ঈপোন্ড হৌবা ঐগী
পুন্সিগী তোব্বান্দা থেংজিল্লরিবা মিৎকুপ্তি খরদনি।
মিৎকুপ খরগী অরাবা মমিদি হিংবগী চেবাংথকসিদা
তাদুনা অদুম মরৈরনি।

ঐখোয়গী লৈকাইদা লৈশাবী মরাং কায়বা
য়ুমথোং অনিখক লৈ। মরক মরক্তা মখোয় ময়াম
পুনশিল্লগা যা যা নোকমিল্লবা তাই। শিংজু চামিল্লবা
উই। নোংমদি মখোয় মখোম খাইদ্রিবা হৌদোং মচা
অমা পম্বদুনা লৈমিল্লরম্বা উই। নুংশিদ্রা সিবু। অসুক
পিকপা মমাসিনা মচা মঙা তরুক অমুক্তা পোক্লিসিবু
ঙক্তা। করি করি মমিং থোনসিগে। ঙাইখো সিবু লাবরা
অমোম্বা। অমসু হংই, অমসু হংই; কনাসু খুমদে। খুম্বা
হংলিবরা হায়সু খঙদে। ঐনা ইরেল চংশিন্দুনা হায়রুই।
ঐ য়েংবিগেসে। মমৈ মচাদু ফৎ হায়গত্তুনা য়েংলগা ঐনা
হায়— সিদি লাবনি। পাখোং ফোংবদৌনা ঐনা হরাও
হরাও য়েংখৎলকপদদি লৈশাবী শঙ্গুদো ঐঙোন্দা মিৎয়েং
থম্বগা খোয়রুম মোমোম্বদুনা লৈরম্বী। ইরাংনা মখে
লাংলবা মিৎপা থম্বালসিংদো, ইস! ঙকচানদুনা মিৎকুপ

অমতং লেপ্লম্গা ঐ অদুম লাক্লে। অপুনবা মোমোন
মিনোজু পুদুনা শঙ্গুদুগী অমতা ওইবা মিৎয়েংদো ঐগী
য়াংলেন্দা নগুনা অদুম লাক্লে। হায়ফেৎ ইকাইরকই।
হৌদোং মচাদুগুম ঐসে য়েৎকী লমদাং ওইনা
পোকপনি।

পুংকক চাউরবা মতাংনি। ইঙাগী নোংনা মবুক
থল্লবা নম্বুল তুরেলদা ঐখোয় ময়াম ইরোইদুনা শাম্মৈ।
খঙহৌদনা ঐগী খুয়াদা তিকি হোৎপদৌনা তৌরকই।
ইশাসি খংফা ফাজিল্লকই। স্বাই লাওই। কিবনা, কিবনা।
কম্মা লাওই। কয়া কুইবা মিৎকুপ্পো খঙদে। খংয়াং
য়াংথোরকপদা থক থক নিক্লা তোৰ্কান্দা কাখৎলি।
ইশাদা ফি পক্তনা। শেৎলিবা ফি ঈরোলনুংদা লৈহৌরে।
কিবনা নিকলবা ঐগী ইতৌ উবদা মরুপ-মপাংশিংনা
খুদক্তা থাজখি ঐ শিরুদৌরে। ঐনা কম্মা লাওবদো
কনাসু তারমদে। ওসিসু খুয়াদা খৎখিবা তিকি খুৎখৎতো
হৈনদ্রি। ইকাই-ইকি খঙলবা, ফি হোংলবা মতাংদুদৈ
অকিবা অমা থাগোম্মরি। পুন্সিবু রাশী হাপ্পা হিংববু মমল
কাহনবা অকিবা অমা য়োজুনা থম্মি।

অয়াস্বা মতমদা মসিবু কাওথোজুনা হিংলিবসিসু
ঙকই। পঞ্চ পাণ্ডবগী ময়াস্বা অহলগুম।

নুমিত্তুগী নুমিদাংরাইরমদা ঐখোয়গী ইনেহলনা
 মণি থম্বাল পুদুনা ঐখোয়দা লাকই। ইনেদু কৈথেল
 লুকমাই পানবীনি। ঙা অকংবা য়োল্লি। তিকি য়োনবীগা
 ফন্মিঙ্গে। পুরানা বাজারদা। তেরশিং অঙাংবগী পোদোল
 থান্দুনা। মণি থম্বাল অঙাওবা অঙাওবী মতৈ মনাওনি।
 অঙাং ওইরিঙৈদা কৈথেল চৎপদা পোৎয়োনবী মরক্তা
 তোয়না উই। চফু পৈদুনা য়োনফম মনাক্তা। ইনেদু
 লৈকাইদা ময়ুম পাল্লি। নকপনিনা মপামদা ঐখোয়দা
 তোয়না লাকই। নুমিত্তুসু খঙহৌদনা লাকপনি। মণি
 থম্বালদুসু মতুং ইন্দুনা লাকপদৈ ঐখোয়দসু পুরকপনি।
 ইধৌগা ইবোকা পিজনবা ঙশাং অতেকপা থিল্লকপদা
 অসুম লোয়নরকপনি মপা মপা। মাস্তোলদা ফমদুনা
 বারী শান্নৈ। থম্বালদু করি করিনো অতুম্বনা চোইরোল
 লোনবঙম শম্বদবা বা ঙাক্তা ঙাংই। খঙহৌদনা ঐঙোন্দা
 খুদোনবী থিল্লগা ময়েক শেংনা হায়রকই— হৈ
 অঙাংসিদি ঙ্গিশিংদা শিরদৌরেনা। পাখতুনা ঐনা
 লাওই—ইমা। মতমদু কান্নবসু নত্রি কৈথেল কুমজরকপি
 ইনেদুদা ঐগী ঙসাইগী খৌদোক্তু তমদ্রিবা মতাংনি।
 অদুনা লোয়নরকপা মতৈ মনাওদুনা শমিন ফংনিংঙাই
 লৈতে। অঙাওবীদুনা কদাইদৈ লামশিল্লদুনা পুন্সিগী
 লংলাসিদা কিশিল্লরিবা করম্বা কিশিনো খঙদে।

মতমদো ঐ চীংদা তমেংলোংদা এস দি ও
ওইনা পোস্তিং তারি। ঐগী ক্রাটরদো চীংদুম অমগী
মতোন্দা লৈ। ক্রাটরদো ফনা চাউই, মরাং কায়না লৈ।
চিক্তি চিকই। পাখংনি ঐ। ঐগা থারোন খুলদগী
নুপামচা অমগা ঐখোয়নিতা মরৈ। নোংমা ছুটি অমদা যু
য়ান্না থকপা তান্নবা মীফম অমা লোইশিল্লগা ঐ
কোহোংফাও থোকুরগা অমুক হঞ্জিল্লকই। লোইরোই
লোইরোই কাখৎলকই ক্রাটর তান্না। ফনা থেংজিল্লকুরবা
মতমনি। মন্মী, থাবল থোক্তে। করিনো মুশিন মুবা
মতুগুমনা পুময়োম যোমশিনবা ঐগুন্ম্বা অনিমুক চাউ-
শাংবা খুদুংনা চৎপা যোংজাওগুন্ম্বা অমা কোহোংলোমদা
কুমথরকই। ঐ তান্না কুমথরকপা শোরি পারি ঐনা উই।
ঐ থুক লাওদে। ওকসু ওক্তে। হেক মায়োকুরকপদা
ঐনা কিন্না কন্না থিল্লি। করিমত্তা থেংনদে। নুংশিত্তা
খুৎতুন্ম্বা থিনবদৌনা ইহাং হাংই। শোরি পারিদি অমুক
উখিদ্দে। সংসারসিদা নাকোংনা তাদবা খোঞ্জেল কয়াই
খোহাং য়ৈরবা মান্নি। মিৎনা উদবা শকফম কয়াই মমিসু
তারবা মান্নি।





শক ১৯৫৮ গী মাঠ তাং ১ দা উরিশোক
তখেল্পম লৈকাই, ইম্ফালদা পোকই।
লৈখিপ্ৰবা মণিপুৰী সাহিত্যদা থবায় লুপচাৰিবা
কাংজম পদ্মকুমার অমদি তম্ফান্না দেবীগী
মচানুপা অহলনি। ইংরাজী লোন অমদি
সাহিত্যদা মাস্তুর তৌখি। হৌজিক্লা ইন্দিয়ান
এডমিনিষ্ট্ৰেটিভ সার্বিসকী ওফিসার ওইনা
ইম্ফাল হেট ডিষ্টিক্ট ডিপুটি কমিসনর ওইরি।

চহি কুন শুরকপদা ইরাংজীদা শৈরেন্
লাইরিক অমা ফোঙখি। সাহিত্যগী
চেফেংলিংদা বারী মচা, শৈরেন্গিং ফোঙদুনা
লাকখি।